

जीएसटी दरों में कमी होने का श्रेय मोदी सरकार को देना पूर्णतया उचित है

पर, डॉ. केलकर व डॉ. असीम दासगुप्ता, जिन्होंने जीएसटी प्रोग्राम को देश का सबसे सफल कार्यक्रम बनाया, उनकी तारीफ करने से चूकना भारी गलती होगी

-अंजन रॉय-
-राष्ट्रदूत दिल्ली ब्यूरो-
नई दिल्ली, 22 सितंबर। प्रधानमंत्री नरेन्द्र मोदी का, जीएसटी दरों में कटौती से पहले देश के नाम संबोधन, पूरी तरह से एक राजनीतिक कदम था। जीएसटी परिषद, जो जीएसटी व्यवस्था में अंतिम संशोधन करने के लिए सक्षम निकाय है, द्वारा जीएसटी में सुधार और पुनर्व्यवस्था की गई है। इसकी लागू होने की तारीख भी कार्डसिल ने ही तय की है। सबसे पहले, यह याद रखना जरूरी है कि दरों में इस तरह की कमी इसलिए संभव हुई, क्योंकि जीएसटी प्रणाली अब तक बहुत सफल रही है और जीएसटी संग्रह उम्मीद से कहीं अधिक रहा है।

इन घटनाक्रमों के पीछे भारतीय अर्थव्यवस्था की अच्छी स्थिति भी है, जो तमाम मुश्किलों के बावजूद, अपेक्षाकृत उच्च विकास दर से आगे बढ़ रही है।

इसमें कोई शक नहीं कि सरकार और सत्तारूढ़ पार्टी इस कदम के जरिए अपनी जनहितैषी छवि पेश करने की कोशिश कर

- डॉ. विजय केलकर ने यह कल्पना की थी और विज्ञ दिया था कि देश में एक यूनिफॉर्म टैक्स हो, गुड्स व सर्विस के लिए। उस समय वे केन्द्रीय वित्त सचिव थे। डॉ. असीम दासगुप्ता एक अंतर्राष्ट्रीय ख्याति प्राप्त इकॉनमिस्ट तथा कोलकता विश्वविद्यालय के प्रोफेसर थे। अमेरिका में विश्वविद्यालय में पढ़ाने के बाद, प.बंगाल के वित्त मंत्री थे तथा उन्होंने पूर्ण रेखा तैयार की, जीएसटी व्यवस्था की तथा भारी भरकम “बाइबल” तैयार की, कायदे-कानून की।
- जब मोदी सरकार आई, तब जीएसटी के दूध के दौंत टूटने की प्रक्रिया व प्रारंभिक दिनों की उलझनों को, इन दोनों व्यक्तियों ने काफ़ी हद तक सुलझा लिया था।
- पर, मोदी सरकार ने हिम्मत दिखाई व राजनीतिक निर्णय लिया, जीएसटी को क्रियान्वित करने का और यह प्रोग्राम इतनी सफलता से चला कि अब दिवाली से पूर्व जीएसटी की दरें घटाना भी संभव हो पाया है।
- राजनीतिक निर्णय आसान काम नहीं था। उदाहरण के लिए, गुजरात के मु.मंत्री के रूप में मोदी जी ने इस प्रोग्राम का विरोध किया था, पर, फिर प्र.मंत्री कार्यकाल में उनकी सरकार ने पूर्ण सहयोग व नेतृत्व प्रदान किया, इस प्रोग्राम को क्रियान्वित करने में।

रहे हैं। लेकिन यह मौजूदा लाभ असल में कई सालों तक अनेक नीति-निर्माताओं, अर्थशास्त्रियों और अधिकारियों की लंबी मेहनत का नतीजा है। इस संदर्भ में डॉ. विजय केलकर का नाम जरूर लिया जाना चाहिए, जिन्होंने सबसे पहले देशभर में एक

समान वस्तु और सेवा कर लागू करने का खाका तैयार किया था। डॉ. केलकर उस समय वित्त मंत्रालय में वित्त सचिव थे और एक अनुभवी आर्थिक प्रशासक रहे हैं।

इसके बाद, जब अप्रत्यक्ष करों के इतने बड़े ढांचे को बदलने का कठिन

काम शुरू हुआ, तो एक राज्य के वित्त मंत्री, जिन्हें पद के पीछे के उनके अथम परिश्रम के लिए नज़रअंदाज नहीं किया जा सकता, का नाम सामने आता है। ये हैं डॉ. असीम दासगुप्ता। अमेरिका से पढ़ाई करके लौटने के बाद कलकत्ता (शेष अंतिम पृष्ठ पर)

पाक वायुसेना ने अपना ही गांव तबाह किया

नयी दिल्ली, 22 सितंबर। पाकिस्तान की वायुसेना ने अपने ही देश के खैबर पख्तूनख्वा प्रांत के एक गांव में भारी बमबारी की। अचानक हुए इस

- पाक वायुसेना ने खैबर पख्तूनख्वा प्रांत के एक गांव पर भारी बमबारी की जिसमें 30 से ज्यादा लोग मारे गए व सैकड़ों घायल हो गए।

हमले में तिराह घाटी का मत्रे दारा गांव तबाह हो गया, हमले में कम से कम 30 लोग मारे गये और सैकड़ों अन्य घायल हो गये। मरने वालों में कई महिलाएं और बच्चे शामिल हैं।

यह हमला 21 सितंबर की रात को किया गया और कई स्थानीय सूत्रों के अनुसार, पाकिस्तानी सेना ने अपने चीन निर्मित जेएफ-17 लड़ाकू विमानों से गांव पर कम से कम आठ एलएस-6 (शेष अंतिम पृष्ठ पर)

90 करोड़ रुपए की राशि पर जीएसटी चोरी करने वालों की जमानत अर्जी खारिज

जयपुर, 22 सितंबर। आर्थिक अपराध मामलों की एसीजेएम कोर्ट, महानगर द्वितीय ने ऑनलाइन गेमिंग प्लेटफॉर्म के जरिए अर्जित की गई 90 करोड़ रुपए की राशि पर जीएसटी चोरी करने वाले आरोपियों की जमानत अर्जियों को खारिज कर दिया है। अदालत ने ये आदेश आरोपी मनोज कुमार और जगदीश की जमानत अर्जियों पर सुनवाई करते हुए दिए। अदालत ने कहा कि आरोपियों पर कर

- ऑनलाइन गेमिंग के जरिए शेफबिज स्पाइस प्रा.लि. और इनोवा लैंडिंग गेम्स प्रा.लि. ने 90 करोड़ रुपए की राशि प्राप्त की, पर कोई जीएसटी नहीं दिया।

चोरी का गंभीर आरोप है, जो देश की अर्थ व्यवस्था को प्रभावित करने वाला अपराध है। यह वाइट कॉलर क्राइम है और इस स्तर पर उन्हें जमानत का लाभ नहीं दिया जा सकता। विशेष लोक अभियोजक विदेन्द्र सिंह यूनिया ने बताया कि डीजीजीआई उदयपुर जून क्षेत्रीय इकाई की ओर से खुफिया जानकारी से पता चला कि ऑनलाइन गेमिंग की सेवाओं के जरिए एं. शेफबिज स्पाइस प्रा.लि. और इनोवा लैंडिंग गेम्स प्रा.लि. ने 90 करोड़ रुपए की राशि प्राप्त की है, लेकिन उनकी रिटर्न से पता चला कि उन्होंने इस राशि पर कोई जीएसटी नहीं दिया और इस तरह करोड़ों रुपए की जीएसटी चोरी की गई है। आरोपियों ने दोनों कंपनियों के नाम पर करोड़ों रुपए का लेन-देन कर जीएसटी की चोरी व धोखाधड़ी का अपराध किया है। मामले में अनुसंधान जारी है, इसलिए (शेष अंतिम पृष्ठ पर)

भारत से दो बार हार कर भी एशिया कप फाइनल में पहुँच सकता है पाकिस्तान

रविवार को भारत से दूसरी बार हारने से पाकिस्तान को झटका तो लगा, पर उम्मीदें अभी मरी नहीं हैं

-जाल खंबाता-
-राष्ट्रदूत दिल्ली ब्यूरो-
नई दिल्ली, 22 सितम्बर। एशिया कप 2025 में भारत और पाकिस्तान के बीच एक और मुकाबला हो सकता है, अगर दोनों टीमों फाइनल में पहुँचती हैं। तो आइए समझते हैं, ऐसा कैसे संभव हो सकता है।

सुपर-4 चरण में रविवार को भारत के खिलाफ 6 विकेट की हार ने पाकिस्तान की फायनल के लिये क्वालिफाई करने की उम्मीदों को झटका दिया है। लेकिन यह हार पाकिस्तान को टूर्नामेंट से बाहर नहीं करती, क्योंकि यह नॉकआउट मुकाबला नहीं था, बल्कि राउंड-रॉबिन फॉर्मेट में खेला गया सुपर-4 मुकाबला था।

जहाँ, भारत ने इस जीत के साथ फाइनल की ओर एक मजबूत कदम बढ़ा

- एशिया कप सुपर 4 फॉर्मेट पर आयोजित किया जा रहा है। इसलिए अभी भी पाकिस्तान के पास मौका है।
- पाकिस्तान को मंगलवार को श्रीलंका और गुरुवार को बांग्लादेश को हराना होगा, अगर वह इसमें सफल होता है तो फाइनल में पाकिस्तान को भारत के खिलाफ खेलना होगा।

दिया है, वहीं, सलमान आगा की अगुवाई में पाकिस्तान को बचे हुए दोनों मुकाबले जीतने होंगे, ताकि वे टूर्नामेंट में सूर्यकुमार यादव की टीम से तीसरी बार भिड़ सके।

पाकिस्तान का अगला सुपर-4 मैच मंगलवार को श्रीलंका से होगा। श्रीलंका ने गुप-बी में सभी तीन मैच (बांग्लादेश, अफगानिस्तान, हांगकांग) जीतकर टॉप किया था, लेकिन सुपर-4 का पहला मुकाबला वे शनिवार को बांग्लादेश से

हार चुके हैं।

पाकिस्तान को हर हालत में श्रीलंका को हराना होगा। अगर पाकिस्तान श्रीलंका से हारता है, तो टूर्नामेंट से उसका बाहर होना तय माना जा सकता है।

अगर पाकिस्तान, श्रीलंका को हरा देता है, तो उसका अगला मुकाबला गुरुवार को बांग्लादेश से होगा। अगर पाकिस्तान यह मैच भी जीतता है, तो उनकी फाइनल की राह लगभग तय हो जाएगी। एशिया कप फायनल रविवार को

होगा। ध्यान देने योग्य बात यह भी है कि अभी श्रीलंका और बांग्लादेश भी फायनल की दौड़ से बाहर नहीं हुये हैं। जहाँ बांग्लादेश ने पहले ही एक जीत दर्ज कर ली है, वहीं, श्रीलंका की टीम भी किसी भी टीम को हराने की क्षमता रखती है।

हालाँकि भारत ने सुपर-4 में पाकिस्तान को हराकर शानदार शुरुआत की है, लेकिन फाइनल में उसकी जगह अभी पक्की नहीं हुई है।

भारत को दो और मैच खेलने हैं, बुधवार को बांग्लादेश से, तथा शुक्रवार को श्रीलंका से। भारत को फायनल में पहुँचने के लिये, इनमें से कम से कम एक मैच और जीतना होगा। लेकिन सूर्यकुमार यादव की टीम अपने शत प्रतिशत जीत के रिकॉर्ड को बरकरार रखना चाहेगी और सुपर 4 के शेष दोनों मुकाबले जीतने की कोशिश करेगी।

दिल्ली दंगे मामले में सुप्रीम कोर्ट का दिल्ली पुलिस को नोटिस

नयी दिल्ली, 22 सितंबर। उच्चतम न्यायालय ने दिल्ली में 2020 हुए दंगों के आरोपियों में शामिल

- सुप्रीम कोर्ट ने 2020 के दिल्ली दंगों में कथित आरोपी, शरजील इमाम, उमर खालिद व अन्य की जमानत याचिकाओं पर सुनवाई करते समय ये नोटिस जारी किए हैं।

जवाहरलाल नेहरू विश्वविद्यालय (जेएनयू) के पूर्व छात्रों शरजील इमाम, उमर खालिद और अन्य की जमानत (शेष अंतिम पृष्ठ पर)

- ट्रंप के एच-वन बी वीज़ा का शुल्क बढ़ाने के आदेश के बाद चीन ने ग्लोबल टैलेंट को आकर्षित करने के लिए वीज़ा की नई कैटेगरी शुरू की है।

कर्मचारियों के लिए अपने दरवाजे बंद कर रहा है, तो दूसरी तरफ चीन ने ग्लोबल टैलेंट्स के लिए दरवाजे खोलने का फैसला कर लिया है। (शेष अंतिम पृष्ठ पर)

-जाल खंबाता-
-राष्ट्रदूत दिल्ली ब्यूरो-
नई दिल्ली, 22 सितंबर। सुप्रीम कोर्ट ने सोमवार को दिल्ली की एक ट्रायल कोर्ट में समाचार संगठन द वायर के खिलाफ लंबित मानहानि मामले की सुनवाई के दौरान टिप्पणी की कि अब मानहानि को अपराध की श्रेणी से बाहर करने का समय आ गया है।

न्यायमूर्ति एम.एम. सुंदरेश और न्यायमूर्ति सतीश चंद्र शर्मा की पीठ ने यह टिप्पणी उस याचिका की सुनवाई के

दौरान की, जिसमें जवाहरलाल नेहरू विश्वविद्यालय (जेएनयू) की प्रोफेसर अमिता सिंह द्वारा द वायर के खिलाफ दायर मानहानि मामले में जारी समन को चुनौती दी गई थी।

न्यायालय ने “द वायर” का संचालन करने वाली संस्था फाउंडेशन फॉर इंडिपेंडेंट जर्नालिज्म द्वारा दायर याचिका पर प्रोफेसर अमिता सिंह को नोटिस जारी किया।

न्यायमूर्ति सुंदरेश ने टिप्पणी की, “मुझे लगता है अब समय आ गया है

कि इसे अपराध की श्रेणी से बाहर किया जाए।” वरिष्ठ अधिवक्ता कपिल

भारतीय न्याय संहिता की धारा 356 में मानहानि को अपराधिक कृत्य माना गया है। यह धारा आईपीसी की धारा 499 की जगह आई है। सुप्रीम कोर्ट ने 2016 में धारा 499 की वैधता को कायम रखा था, तब सुब्रमण्यम स्वामी, केजरीवाल व राहुल गांधी समेत कई नेताओं ने इसकी वैधता को चुनौती दी थी।

द वायर में छपे एक आलेख पर जेएनयू की एक पूर्व प्रोफेसर अमिता सिंह ने मानहानि का मुकदमा दायर किया था और इस केस पर एक मजिस्ट्रेट ने वायर को सम्मन भेजा था जिसके खिलाफ वायर ने सुप्रीम कोर्ट में याचिका दायर की है।

सिब्ल, जो समाचार पोर्टल की ओर से पेश हुए, ने न्यायालय की इस टिप्पणी

से सहमति जताई।

भारतीय न्याय संहिता की धारा

356 के तहत अब मानहानि एक आपराधिक अपराध है। यह धारा पहले की भारतीय दंड संहिता की धारा 499 की जगह लाई गई है।

भारत उन कुछ लोकतांत्रिक देशों में से एक है जहाँ मानहानि एक आपराधिक अपराध है, जबकि अधिकांश देशों में इसके लिए केवल दिवानी उपाय उपलब्ध हैं।

सुप्रीम कोर्ट ने 2016 में आईपीसी की धारा 499 की वैधता को बरकरार (शेष अंतिम पृष्ठ पर)

विचार बिन्दु

चापलूसी तीन घृणित दुर्गुणों से बही है—असत्य, दासत्व और विश्वासघात। –अज्ञात

सरकार का एक ही काम, उलझाओ सुबह और शाम

2014 जून में जब प्रधानमंत्री नरेंद्र मोदी ने पहली बार प्रधानमंत्री पद की शपथ ली थी तो एक आशा जगी थी कि सरकारी कामकाज में सरलीकरण होगा तथा जनता को अनावश्यक रूप से सरकारी दफ्तरों के चक्कर नहीं लगाने पड़ेंगे। उन्होंने कई बार सार्वजनिक सभाओं में यह कहा कि उनका उद्देश्य श्रेष्ठ शासन और न्यूनतम सरकार का रहेगा। इसका अर्थ हुआ कि सरकारी कार्यालय के द्वारा आम नागरिकों के काम करने में रोड़े नहीं लगाए जाएंगे ताकि वे अपनी क्षमता और प्रतिभा के अनुसार स्वयं प्रगति करें तथा देश की उन्नति में भी योगदान कर सकें।

भाजपा सरकार के 11 वर्ष के बाद, होना तो ऐसा चाहिए था कि नागरिक के सभी काम सरलता से होंगे। उसके जीवन में आने वाली सरकारी उलझनें सुलझनी चाहिए थीं। आज की स्थिति को देखें तो लगता है कि सामान्य नागरिक के प्रत्येक काम जैसे जन्म प्रमाण पत्र या निवास प्रमाण पत्र बनवाना हो, छात्रवृत्ति के लिए सरकारी योजना का लाभ लेना हो, आयुष्मान योजना में इलाज कराना हो, नया उद्यम प्रारंभ करना हो, भर्ती परीक्षा में भाग लेना हो, अपने मकान का नक्शा पास कराना हो, डाइविंग लाइसेंस बनवाना हो, हर काम में नागरिक के जीवन में उलझनें पहले की अपेक्षा बहुत बढ़ गई हैं। ऐसा नहीं है कि पहले की सरकारों में भ्रष्टाचार और परेशानियां नहीं थीं, किंतु इस सरकार ने उन्हें दूर करने का वादा किया था। इसलिए इससे अपेक्षा भी बहुत अधिक बढ़ गई थी। इस आलेख में हम यह विश्लेषण करेंगे उन्हीं अपेक्षाओं के संदर्भ में करेंगे।

डिजिटाइजेशन, जिसे हर समस्या के हल के रूप में सरकार द्वारा लाया गया, उसने अधिकांश गरीब लोगों की मुसीबतें और बढ़ा दीं, क्योंकि वे इस प्रणाली का उपयोग करने में सक्षम ही नहीं हैं। सरलीकरण के नाम पर जितने भी आदेश सरकार ने जारी किए, उनसे जटिलता और बढ़ गई है। इस धरातलीय तथ्य को प्रमाणित करने के लिए कुछ उदाहरण उपयुक्त होंगे।

सरकार ने फर्जी राशन कार्ड धारकों के नाम हटाने के लिए बायोमेट्रिक सिस्टम लागू किया। सैद्धांतिक रूप से इसमें कोई आपत्ति नहीं हो सकती। कुछ समय बाद यह देखा गया कि मजदूरी करने वाले, घरों पर बर्तन साफ करने वाले निर्धन व्यक्तियों की उंगलियों के निशान मिट जाने से उनके बायोमेट्रिक निशान रिकॉर्ड से मिलान नहीं होते थे। इस आधार पर उन्हें फर्जी मानकर उनका राशन बंद कर दिया गया। इसे पुनः जारी करवाने की प्रक्रिया में कई सामाजिक संस्थाओं को अत्यंत परेशानियों का सामना करना पड़ा। जो निर्धन व्यक्ति नियमित रूप से राशन ले रहे थे, उन्हें इससे वंचित होना पड़ा। इससे उनकी उलझन और बढ़ गई।

सामान्यतया, ग्रामीण क्षेत्रों में अथवा शहरी कच्ची बस्तियों में फॉर्म भरते समय नाम के अक्षरों में कभी-कभार कोई छोटी-मोटी गलती हो जाया करती है। अब ऐसा होने पर, वे किसी भी प्रकार के सरकारी लाभ से वंचित हो जाते हैं, क्योंकि अधिकांश योजनाओं की प्रक्रिया को ऑनलाइन कर दिया गया है। उदाहरण के लिए, हमारे यहां काम करने वाले एक व्यक्ति के पिता का नाम एक दस्तावेज में 'विजय कुमार' लिखा हुआ था और किसी दूसरे में 'वी के' लिखा हुआ था, इस कारण उनका प्रार्थना पत्र निरस्त कर दिया गया और वे सभी योजनाओं के लाभ से वंचित हो गए, जबकि उनकी अन्य सारी सूचनाएं सही अंकित थीं। इन दस्तावेजों को दुरुस्त करने की प्रक्रिया इतनी जटिल है कि उन्होंने इस लाभ को छोड़ देना ही अधिक अच्छा माना, बजाय इसके कि वे विभिन्न सरकारी कार्यालयों के चक्कर लगाते और दैनिक मजदूरी से भी हाथ धो बैठते।

बैंक खाता खुल जाने के बाद भी हर 3 वर्ष में केवाईसी का प्रावधान किया गया है। अधिकांश गरीब व्यक्तियों के लिए ऑनलाइन केवाईसी को अप डेट करना कतई संभव नहीं है। इस कारण बैंक से जुड़ी हुई सुविधाओं से वे वंचित हो गए हैं। सारी प्रक्रियाएं ऑन लाइन होने के कारण गरीब, अशिक्षित लोगों की छोटी सी भी गलती उनके लिए कई प्रकार की मुसीबतें पैदा कर देती है।

निर्माण श्रमिकों के बच्चों की शिक्षा के लिए छात्रवृत्ति की बहुत अच्छी योजना भारत सरकार की है। इस योजना के अंतर्गत बहुत ही कम बच्चों को लाभ मिल पा रहा है क्योंकि पूरी व्यवस्था ऑनलाइन है और कोई उनकी मदद करने वाला नहीं है। आवेदन तो वह ऑनलाइन जैसे-तैसे कर लेते हैं किंतु उसके बाद भी उन्हें छात्रवृत्ति स्वीकृत क्यों नहीं हो रही है, यह बताने वाला विभाग में कोई नहीं है। जब भी श्रम विभाग में संपर्क किया जाता है तो उन्हें केवल एक ही उत्तर मिलता है कि वे 'कुछ नहीं' कर सकते हैं, क्योंकि सारी व्यवस्था ऑनलाइन है। यह 'कुछ नहीं' अधिकारियों की सेवा पूजा होते ही 'सब कुछ' में परिवर्तित हो जाता है।

इसका अर्थ यह हुआ कि भ्रष्टाचार कम होने की बजाय चाहे-अनचाहे, जाने-अनजाने, पहले से अधिक बढ़ गया है। इससे केवल दै मित्र वाले पैसा बना रहे हैं।

आज स्थिति यह हो गई है कि बिना आवश्यक दस्तावेज के, आपको वांछित प्रमाण पत्र मिल जाएगा, यदि आप संबंधित अधिकारियों /कर्मचारियों की 'इच्छा' पूर्ति कर सकते हैं। यदि आप ईमानदारी से अपना काम करना चाहते हैं तो उसके लिए आपके पास कोई विकल्प उपलब्ध नहीं है। उदाहरण के लिए, प्राथमिक विद्यालय की मान्यता प्राप्त करने के लिए इतने कड़े मापदंड बना रखे हैं कि कोई भी स्वीच्छक संस्था उनकी पूर्ति नहीं कर सकती, किंतु यदि आप धरातल पर देखें तो अनेक ऐसे विद्यालय चल रहे हैं जहां न खेल के मैदान हैं, न शौचालय न पर्याप्त शिक्षका। इसके विपरीत, यदि कोई ईमानदारी से संस्था काम करना चाहती है, तो ऑनलाइन प्रक्रिया की आड़ में उनके प्रार्थना पत्र कभी भी स्वीकृत नहीं होते। जब कभी कोई उनके यहां निरीक्षण के लिए आता है, तो उसकी रिपोर्ट भी इस पर निर्भर करती है कि उनकी कितनी 'सेवा पूजा' की गई है।

यही स्थिति संस्थाओं के पंजीकरण की है। हाल ही में एक आदेश जारी हुआ है जिसके द्वारा सोसाइटी रजिस्ट्रेशन एक्ट में पंजीकृत सभी स्वीच्छक संस्थानों को देवस्थान विभाग में द्रुत के रूप में पंजीकरण कराना आवश्यक कर दिया गया है। इसके अभाव में उन्हें आयकर अधिनियम की धारा 12A और 80G में मिलने वाले लाभ से वंचित कर दिया जाएगा। राजस्थान में हजारों की संख्या में शैक्षिक संस्थाएं हैं और देवस्थान विभाग की यह क्षमता ही नहीं है कि वे इतनी संस्थाओं का द्रुत के रूप में पंजीयन कर सके। इसके कारण भ्रष्टाचार चरम पर है। हमारे परिचित एक सामाजिक संस्थान से जुड़े हैं। उन्होंने बताया कि उन्हें इस काम के लिए देवस्थान विभाग के ईस्पेक्टर/ सहायक आयुक्त के पास 40 बार जाना पड़ा, 8 महीने लगे और 20000 की रिश्वत दी गई तब उनका कार्य हो पाया। कल्पना कीजिए, केवल इस एक आदेश ने संस्थाओं के लिए कितनी समस्याएं उत्पन्न कर दी है। स्वीच्छक संस्थाएं समाज में शिक्षा, स्वास्थ्य, विकास या सशक्तिकरण के कार्य में अपना समय लगाएं या केवल देवस्थान विभाग के कार्यालय के चक्कर ही काटते रहें। यह उल्लेखनीय है कि ये संस्थाएं पहले से ही सोसाइटी रजिस्ट्रेशन एक्ट 1958 में पंजीकृत हैं और इसी अनुसार वे वें से कार्य कर रही हैं। अचानक देवस्थान विभाग में अतिरिक्त पंजीकरण का प्रावधान करके, इन संस्थाओं के लिए बहुत बड़ी उलझन पैदा कर दी गई है। जो संस्थाएं बहुत पुरानी हैं, उनसे कहा जाता है कि वे संस्थापक सदस्यों को उनके सम्मुख प्रस्तुत करें। यह नहीं सोचा गया कि जो व्यक्ति दुनिया में ही नहीं है उन्हें देवस्थान विभाग के संबंधित अधिकारी के समक्ष किस प्रकार प्रस्तुत किया जा सकता है? एक संस्था के पदाधिकारी ने व्यांगात्मक रूप से देवस्थान विभाग के अधिकारी को बताया कि संस्थापक सदस्य स्वर्गवासी हो गए हैं। वहीं के टिकट की व्यवस्था वे कर सकते हैं। विभाग का कोई कर्मचारी वहां जाकर उनसे हस्ताक्षर करा ले।

पहला बड़ा कदम मोदी सरकार ने 2016 में नोटबंदी करके उठाया था। इसका उद्देश्य आतंकवाद की समाप्ति, भ्रष्टाचार पर अंकुश एवं काले धन को समाप्त करना था। यूपीआई पेमेंट की बढ़ती व्यवस्था के बावजूद देश में जितनी नकदी नोटबंदी के समय उपलब्ध थी, उससे कहीं अधिक आज प्रचलन में है। जिस प्रकार से विभिन्न अधिकारियों/नेताओं के घरों पर छापों में करोड़ों / अरबों रुपए के नोट पाए जाते हैं एवं जिस प्रकार चुनाव प्रचार में पैसा पानी की तरह बनाया जाता है, उससे तो यह कतई नहीं लगता कि भ्रष्टाचार में कोई कमी आई है एवं काला धन समाप्त हुआ है। विभिन्न अंतरराष्ट्रीय वित्तीय संस्थानों की रिपोर्ट के अनुसार स्विट्जरलैंड में जमा बैंकों में भारतीयों की धन राशि पहले से कहीं अधिक बढ़ गई है। कानून को कड़ा करने के दावों के बावजूद माल्या, ललित मोदी, नीरव मोदी, निखिल चौकसी जैसे लोग हजारों करोड़ का चूना देश की जनता को लगाकर फरार हो गए हैं। सरकार आज तक इन्हें वापस भारत लाकर सजा तक नहीं दे पाई है। हाल ही में अनिल अंबानी के विरुद्ध भी 17000 करोड़ के बैंक फ्राँड का मामला सामने आया है।

ऐसा लगता है कि सरकार की सारी नीतियां केवल कुछ समृद्ध लोगों की समृद्धि में और अधिक वृद्धि करने के उद्देश्य से बनाई जाती हैं। जो लोग धरातल पर काम कर रहे हैं, चाहे व्यक्तिगत रूप से अथवा संस्थाओं के माध्यम से, उनके काम में बहुत समस्याएं पैदा कर दी गई हैं।

वनों की कटाई के कई बार समाचार आते रहते हैं और सुप्रीम कोर्ट द्वारा इस बारे में कई सख्त आदेश भी जारी किए गए हैं। इन सबके बावजूद मेरे गृह नगर उदयपुर के आसपास की सारी हरी भरी पहाड़ियां काटकर वहां पर अस्पताल और बड़े होटल बना दिए गए हैं। पहाड़ियों का व्यावसायिक उपयोग के लिए इस प्रकार का दोहन शायद ही कभी हुआ हो। इसी प्रकार एक और जहां झीलों से 500 मीटर की दूरी पर किसी भी प्रकार के निर्माण कार्य पर प्रतिबंध है और इस कारण अनेक छोटे-छोटे मकान मालिकों को नोटिस भेजकर उनके काम को रुकवाया जाता है, वहीं दूसरी ओर बड़े-बड़े पांच सितारा होटलों को झील के किनारे और बीच में बनाने की अनुमति दे दी गई। नागरिकों के लिए इस प्रकार के बड़े होटल बनते हुए देkhना कष्टकारी है।

कहा जाता है कि इन होटलों के निर्माण की अनुमति के लिए करोड़ों रुपए का लेनदेन होता है। क्या जिन अधिकारियों/मंत्रियों ने इस प्रकार के निर्माण की अनुमति दी, वे कड़े दंड के भागी नहीं होने चाहिएं?

अंत में कुल मिलाकर हम यही कह सकते हैं कि वर्तमान समय में यह कहावत अच्छी तरह लागू होती है कि “समर्थ को नहीं दोष भुगई”। आम व्यक्ति के लिए तो सरकार सुबह से शाम तक उसकी उलझन ही बढ़ा रही है।

–अतिथि सम्पादक,
राजेन्द्र भागवत (पूर्व आई.ए.एस. अधिकारी)

क्रिटिकल टेलीकम्यूनिकेशन इंफ्रास्ट्रक्चर की सूची : गजट नोटिफ़िकेशन जारी

टेलीकॉम नेटवर्क सुरक्षा व डिजिटल सेवाओं में विश्वास बढ़ेगा



विकास आसावत

क्रिटिकल टेलीकम्यूनिकेशन इंफ्रास्ट्रक्चर (सीटीआई) की अधिसूचना दूरसंचार नेटवर्क की सुरक्षा हेतु महत्वपूर्ण पहल है। इस अधिसूचना को दूरसंचार अधिनियम, 2023 व पिछले वर्ष जारी सीटीआई के नियम की निरंतरता में देखा जा सकता है। पिछले वर्ष सितम्बर में लेबनान और सीरिया के कुछ हिस्सों में सैकड़ों हैंडहेल्ड रेडियो पेजर लगभग एक साथ फटने की घटना टेलीकॉम डिवाइस या नेटवर्क में सुरक्षा चूक के बारे में सोचने को मजबूर कर देती है. जुलाई 2024 में माइक्रोसॉफ्ट के साइबर सुरक्षा सहयोगी क्राउडस्ट्राइक द्वारा एक कंटेेंट अपडेट के व्यवधान के कारण विंडोज प्लेटफॉर्म पर चलने वाले सिस्टम ठप हो गए व भारत समेत अन्य देशों में बैंक, एयरलाइंस, शेयर ट्रेडिंग

परिचालन प्रभावित हुआ। इस तरह की घटनाओं को देखते हुए टेलीकॉम डिवाइस, नेटवर्क, इंफ्रास्ट्रक्चर का पूर्ण सुरक्षित, मजबूत, भरोसेमंद व लचीला होना समय की मांग है।

क्रिटिकल टेलीकम्यूनिकेशन इंफ्रास्ट्रक्चर (सीटीआई) :- टेलीकॉम सेक्टर में उपकरण सुरक्षा के सम्बन्ध में भारत सरकार ने हाल ही जुलाई माह में दूरसंचार कानून के तहत सेवा प्रदाताओं के अधीन नेटवर्क के कुछ भागों को गजट नोटिफिकेशन जारी कर क्रिटिकल टेलीकम्यूनिकेशन इंफ्रास्ट्रक्चर (सीटीआई) घोषित किया है। कानून के तहत इन इंफ्रास्ट्रक्चर में व्यवधान और विच्छेद से आर्थिक, लोक स्वास्थ्य या राष्ट्रीय सुरक्षा पर विपरीत प्रभाव होता है। वहीं गत वर्ष नवंबर में टेलेकम्यूनिकेशन्स (क्रिटिकल टेलीकम्यूनिकेशन इंफ्रास्ट्रक्चर) रूलस के नोटिफिकेशन के अंतर्गत प्रत्येक दूरसंचार इकाई को यह सुनिश्चित करना होगा कि क्रिटिकल इंफ्रास्ट्रक्चर जिसमें इनके पुर्जे, हार्डवेयर और सॉफ्टवेयर भी शामिल हैं, अनुपालना में हैं।

इकाई यह वही सुनिश्चित करेगी कि क्रिटिकल इंफ्रास्ट्रक्चर एसेंशियल व इंटरफेस आवश्यकताओं, इंडियन टेलीकॉम सिक्योरिटी असुरेन्स रेगिवरमेंट्स व अनुरूपता मूल्यांकन आदि के अनुरूप हो। जुलाई में जारी राज्यसभा की अधीनस्थ विधान समिति की रिपोर्ट की अनुसंधान के

अनुसार विदेशी निर्मित उपकरणों से उत्पन्न विशिष्ट जोखिमों को कम करने के लिए लक्षित कार्रवाई की आवश्यकता है।

मोबाइल सेवाओं के सम्बन्ध सीटीआई :- नोटिफिकेशन में 4जी मोबाइल सेवाओं के सम्बन्ध में होम लोकेशन रजिस्ट्रर (एचएलआर-उपभोक्ता के फ़ोन नंबर, लोकेशन व सर्विसेज की जानकारी का डेटाबेस) की परिचालन सहायता प्रणाली और ग्राहक संबंध मांइयूल को क्रिटिकल इंफ्रास्ट्रक्चर के भाग के रूप में सूचित किया गया है। वहीं 2जी और 3जी मोबाइल सेवाओं के सम्बद्ध में उक्त दो भाग के अतिरिक्त सिग्नल ट्रांसफर पॉइंट्स को क्रिटिकल इंफ्रास्ट्रक्चर के भाग के रूप में सूचित किया गया है। 2जी सेवाओं में टेस्ट व मल्टीमीडिया मैसेज व लो स्पीड, उन्नत वॉइस क्वॉलिटी आदि शामिल है। वहीं 3जी का सम्बन्ध 3.1 एमबीपीएस तक स्पीड, ब्रॉडबैंड, अधिक डाटा ट्रांसफर रेट आदि से है। 4जी में बेहतर डाटा कम्पेशन व फ़्रीकवेंसीज के व्यापक रेंज के कारण तेज डाटा ट्रांसफर स्पीड और उन्नत नेटवर्क क्षमता मिलती है और इस कारण अपने से पूर्व जनरेशन सेवाओं से बेहतर होता है।

इसी नोटिफिकेशन में आगे 5 जी मोबाइल सेवाओं के सम्बन्ध में सीआरएम के अतिरिक्त ऑर्थेंटिकेशन सर्वर फंक्शन और अकीकृत डेटा

प्रबंधन (यूडीएम-उपभोक्ता के रिकार्ड्स को मैनेज करना) की परिचालन सहायता प्रणाली को क्रिटिकल इंफ्रास्ट्रक्चर का भाग माना गया है। 5जी वैश्विक वायरलेस मानक है जो तेज गति, अल्ट्रा लो लेटेंसी, अधिक विश्वसनीयता, विशाल नेटवर्क क्षमता और नए एप्लिकेशन और सेवाओं को इनेबल करता है। इसी क्रम में इंटरनेट, बुनियादी, राष्ट्रीय व अंतराष्ट्रीय लंबी दूरी व उपग्रह सेवाओं के क्रिटिकल इंफ्रास्ट्रक्चर को भी निर्धारित किया गया है।

सजा का प्रावधान :-मत्वपूर्ण पहलु यह भी है कि दूरसंचार के 2023 एक्ट के अनुसार, कोई भी व्यक्ति, संस्थान आदि यदि क्रिटिकल टेलीकम्यूनिकेशन इंफ्रास्ट्रक्चर को हानि पहुंचता है तो उसको तीन वर्ष का कारावास या दो करोड़ का जुर्माना या दोनों की सजा भुगतनी पड़ सकती है। जबकि गैर क्रिटिकल टेली कम्यूनिकेशन इंफ्रास्ट्रक्चर के लिए यह सजा नुकसान के लिए मुआवजा और पचास लाख रुपये तक का जुर्माना पर सीमित है।

नेटवर्क सुरक्षा व अखंडता को मजबूती :- सेवा की निरंतरता के लिए कुछ खतरों में प्राकृतिक घटनाएँ (मौसम, भूकंप, बाढ़ और बिजली); आग, विस्फोट, दुर्घटनाओं, आंतरिक तोड़फोड़ और आतंकवाद से होने वाली क्षति है। अन्य खतरों में लॉस ऑफ़ की

इनपुट जैसे इलेक्ट्रिकल पावर, सॉफ्टवेयर फेलियर, इलेक्ट्रॉनिक इंटरफेरेंस जैसे अनुपयुक्त संकेत व फ्रीक्वेंसी, हार्ड वोल्टेज, ट्रैफिक ओवरलोड, मैलवेयर, हैकिंग, विशेष सिग्नलिंग मेसेजस द्वारा नेटवर्क में गड़बड़ी करना शामिल है। क्रिटिकल इंफ्रास्ट्रक्चर नियम व सूची का उद्देश्य डिजिटल सोसाइटी का आधार बनने वाले दूरसंचार नेटवर्क की सुरक्षा, अखंडता, फ्लैक्सिबिलिटी और परिचालन निरंतरता को मजबूत करना है। ये नियम अनुपालन मानकों, रिपोर्टिंग आवश्यकताओं और जोखिम न्यूनीकरण तंत्रों के माध्यम से क्रिटिकल इंफ्रास्ट्रक्चर को साइबर खतरों सहित अन्य जोखिमों से सुरक्षित रखने में सहयोगी है। क्रिटिकल इंफ्रास्ट्रक्चर को चिन्हित करने के लक्ष्य में डाटा लोक के जोखिम को काम करना, साइबर खतरे व जासूसी के प्रति प्रतिक्रिया में सुधार और डिजिटल सेवाओं में अधिक विश्वास कायम करना है। के किसी एक हिस्से के खराब होने पर, उपकरणों के लिए डुप्लिकेट या ट्रिपल बैकअप और विविध ट्रांसमिशन रूटिंग जैसे सोलुशन कारगर होते हैं। जब नेटवर्क के सभी हिस्सों को लचीला नहीं बनाया जा सकता और ऐसे मामलों में बहाली और रीपेयर की पूरक प्रक्रियाओं को मजबूत करना होगा।

विकास आसावत, पेटेंट अटॉर्नी एवं एडवोकेट।

शहरी सेवा शिविर में हर पात्र को मिल रहा है योजनाओं का लाभ

नागौर, राजसमन्द और भीलवाड़ा-जिला कोई भी हो, शिविर में तत्काल समस्याओं का समाधान हो रहा है

नागौर नगर परिषद के नेहरू पार्क में लगे शहरी सेवाशिविर में 65 वर्षीया दिव्यांग रामेश्वरी देवी पत्नी नोलाराम निवासी डेह रोड नागौर ने बताया कि पिछले लम्बे समय से इनको वृद्धावस्था पेंशन, विकलांग पेंशन एवं राशन नहीं मिल रहा। आधार कार्ड चैक करवाने पर पाया गया कि आधार कार्ड में जुड़े मोबाइल नम्बर सही नहीं थे व जन आधार भी आधार कार्ड से जुड़ा नहीं था। इस पर शिविर प्रभारी ने सांख्यिकी विभाग के अधिकारी को मौके पर बुलाकर जन आधार में डेटा अपडेट करवाया। सूचना प्रौद्योगिकी एवं संचार विभाग के अधिकारी से जन आधार का ई-केवाईसी करवाया। ई-मित्र से रामेश्वरी का पेंशन आवेदन करवाया गया। उसके बाद यूनिट डिस्पेंबिलिटी कार्ड के लिए ऑनलाइन आवेदन

करवाकर उसे सरकारी वाहन से जे.एल.एन. अस्पताल भेजकर मेडिकल बोर्ड से दिव्यांगता की जांच करवायी गई तथा जांच के आधार पर यह कार्ड जारी करवाया गया। शिविर में ही सामाजिक न्याय एवं अधिकारिता विभाग को सहायक उपकरण योजना में आवेदन करवाया गया। उसके बाद वृद्ध महिला को टाई साईडिंग का लाभ कैम्प में ही दिया गया। अब विकलांग वृद्ध महिला रामेश्वरी देवी व उनका परिवार काफी खुश है। 22 सितम्बर को इन्हे पुनः शिविर में बुलाकर इनकी विकलांग पेंशन व एनएफएसए राशन में नाम जुड़वा कर इनको तुरन्त फायदा दिलावाया गया।

गरीबी और बीमारी में निक्षय पोषण योजना ने दिया रामा रावत को सहारा :-भीलवाड़ा जिले के

शिवनगर, गागेड़ा निवासी रामा रावत भी उनमें से एक हैं, जिन्हें गरीबी और बीमारी की मार के बीच निक्षय पोषण योजना ने जीने का नया सहारा दिया।

शिविर के दौरान जिला कलेक्टर जसमीत सिंह संधू ने रामा को पोषण किट भेंटकर संबल प्रदान किया। रामा लंबे समय से खांसी और कमजोरी से जूझ रहे थे। आयुष्मान आरोग्य मंदिर गागेड़ा पर बलगम की जांच से पुष्टि हुई कि वे टीबी रोग से पीड़ित हैं। उसका तुरंत गागेड़ा उप स्वास्थ्य केन्द्र पर डॉट्स उपचार प्रारंभ किया गया। रामा की आर्थिक स्थिति कमजोर होने से उन्हें पर्याप्त पोषण नहीं मिल पा रहा था। इस स्थिति को देखते हुए ग्रामीण सेवा शिविर के दौरान उसे आटा, चावल, दाल, तेल व अन्य खाद्य सामग्री से युक्त पोषण किट दी गई। इससे उसे

एक तरफ टीबी से लड़ने में तो सहायता मिलेगी ही, आटा, दाल, चावल खरीद में लगने वाले धन की बचत होगी।

खेत का बंटवारा हुआ, दिलों का हुआ मिलन, दो भाईयों के चेहरे पर लौटी मुस्कान :- राजसमंद जिले के ननाणा ग्राम पंचायत के टोकरा की दाणी निवासी धर्मसिंह एवं प्रेमसिंह पुत्र अर्जुनसिंह की वर्षों पुरानी समस्या आखिरकार ग्रामीण सेवा शिविर के माध्यम से हल हो गई। पिता के निधन के बाद दोनों भाईयों ने आपसी सहमति से कृषि भूमि का मौके पर विभाजन तो कर लिया था लेकिन राजस्व रेकार्ड में अलग खाता नहीं खुलने के कारण वर्षों से उन्हें योजनाओं का लाभ नहीं मिल पा रहा था। यह पीड़ा हर बार उन्हें हताश कर देती थी। ऐसे में राज्य सरकार द्वारा

जिले के अमेट पंचायत समिति अंतर्गत ग्राम पंचायत खाखरमाला में आयोजित ग्रामीण सेवा शिविर की जानकारी मिलने पर दोनों भाई आशा की किरण लेकर शिविर प्रभारी उपखण्ड अधिकारी एवं तहसीलदार से मिले। तुरंत कार्रवाई करते हुए पू-अभिलेख निरीक्षक और पटवारी को मौके पर भेजा गया, जिन्होंने विभाजन पत्र तैयार कर नकल प्रदान की। विभाजन पत्र की नकल हाथों में आते ही दोनों भाईयों के चेहरे पर खुशी छलक पड़ी। वर्षों से रुका हुआ सपना पूरा होने पर उन्होंने प्रशासन और राजस्थान सरकार के प्रति आभार व्यक्त किया।

भीलवाड़ा से पीआरओ रविन्द्र वैष्णव, राजसमंद से एपीआरओ प्रवेश परदेशी व नागौर से एपीआरओ अजीतसिंह।

भीलवाड़ा में सिंधी समाज ने 3 5 कर्मवीर डॉक्टरों व स्वास्थ्य कार्यकर्ताओं का सम्मान किया

भीलवाड़ा, (प्रेस)। सामाजिक सरोकारों में हमेशा अग्रणी रहने वाला सिंधी समाज रविवार को एक और अनूठी पहल का गवाह बना। पूज्य दादा हेमराजमल साहब सेवा समिति के तत्वावधान में नाथद्वारा सराय स्थित पूज्य दादा हेमराजमल भागत झुल्लाल सनतन मंदिर परिसर में भव्य सिंधु अलंकरण समारोह का आयोजन किया गया। इस अवसर पर सिंधी समाज के 35 कर्मवीर डॉक्टरों एवं

स्वास्थ्य कार्यकर्ताओं को उनके चिकित्सकीय कोशल और समाज सेवा में योगदान के लिए “सिंधु रत्न प्राइड” सम्मान से अलंकृत किया गया।



सम्मानित किए गए चिकित्सकों में डॉ. वीरभान चंचलानी, गिरीश-आशा दत्ता, मनोज गंगवानी, कमल-रिचा रिजवानी, अमित थावानी, वंदना थावानी, जितेंद्र थावानी, प्रियंका-धनीश खूबचंदानी, प्रकाश-अंजू थावानी, विशाल जेठानी, मोहनदास


थावानी, रोहित सचदेव, लकी नारवानी, समीर ठाकुर, अशोक खटवानी, रचना सखरानी, महिमा माखीजा, भूपेंद्र-नीलम भोजवानी, कन्हैयालाल जेठानी, वर्षा-दिलीप गजवानी सहित अन्य डॉक्टर व स्वास्थ्य कार्यकर्ता शामिल रहे। इन सभी को वैदिक मंत्रोच्चार के बीच तिलक-अक्षत, माल्यार्पण, उपरना व शल ओढ़ाकर तथा श्रीफल व सिंधु चिन्ह भेंट कर सम्मानित किया गया। समारोह


में प्रमुख अतिथि के रूप में राजमाता विजयाराजे सिंधिया चिकित्सा महाविद्यालय की प्राचार्य डॉ. वर्षा अशोक सिंह, भाजपा जिलाध्यक्ष प्रशांत मेवाड़ा, अति. कलेक्टर शहर प्रतिभा देवथिया, पुर्व अति. कलेक्टर हृदल विशानी, मेवाड़ यूनिवर्सिटी के रजिस्ट्रार हरीश गुराना, भाजपा जिला महामंत्री अविनाश जीगयर, विधायक अशोक कोठारी के प्रतिनिधि बाबुलाल टाक, कोहिनूर सेवा समिति अध्यक्ष

छीतर मल गेंगट तथा शाहपुरा के पूर्व उपप्रधान बजरंग सिंह राणावत उपस्थित रहे। कार्यक्रम की अध्यक्षता सिंधी सेंट्रल पंचायत अध्यक्ष रमेश सभनानी व भगत टेऊं राम ने की। कार्यक्रम का शुभारंभ अतिथियों द्वारा भगवान झुल्लाल के चित्र के समक्ष दीप प्रज्जलन से हुआ। इसके बाद समाज के वरिष्ठजनों, पार्षदों व अतिथियों का शाल-उपरना पहनाकर स्वागत-सत्कार किया गया।

राशिफल मंगलवार 23 सितम्बर, 2025	
	आश्विन मास, शुक्ल पक्ष, द्वितीया तिथि, मंगलवार, विक्रम संवत 2082, हस्त नक्षत्र सायं 6:20 तक, ब्रह्म योग रात्रि 8:22 तक, बालव करण दिन 3:51 तक, चन्द्रमा रात्रि 2:56 से तुला राशि में संचार करेगा। रह स्थिति: सूर्य-कन्या, चन्द्रमा-कन्या, मंगल-तुला, बुध-कन्या, गुरु-मिथुन, शुक्र-सिंह, शनि-मीन, राहु-कुम्भ, केतु-सिंह राशि में। आज राजयोग दिन 1:40 से आरम्भ होगा। आज चन्द्र दर्शन, उत्तर श्रृंगोन्नति है। आज से राष्ट्रीय आश्विन मास आरम्भ होगा। श्रेष्ठ चौघड़िया: चर 9:20 से 10:44 तक, लाभ 10:49 से 12:14 तक, अमृत 12:14 से 1:49 तक, शुभ 3:19 से 4:49 तक। राहूकाल: 3:00 से 4:30 तक। सूर्योदय 6:20, सूर्यास्त 6:20

	मेघ परिवार में चल रहे आपसी मतभेद समाप्त होंगे। अस्त-व्यस्त दिनचर्या में सुधार होगा। विवादित मामलों से राहत मिल सकती है। व्यावसायिक यात्रा संभव है।
	वृष व्यावसायिक कार्यों में प्रगति होगी। व्यावसायिक कार्य योजना का क्रियान्वयन होगा। व्यावसायिक आय में वृद्धि होगी। संभावित ख़ोत से धन प्राप्त होगा।
	मिथुन घर-परिवार में सुख-शांति बनी रहेगी। परिवार में धार्मिक-सामाजिक समारोह सम्पन्न हो सकते हैं। परिवार में सुख-सुविधाएं बढ़ेंगी। व्यावसायिक/आर्थिक स्थिति ठीक रहेगी।
	कर्क परिवार में मन को प्रसन्न करने वाले संदेश प्राप्त होंगे। भाई-बंधुओं के सहयोग से वर्तमान समस्या का समाधान हो सकता है। व्यावसायिक ठीक रहेगी। आर्थिक स्थिति में सुधार होगा।

	सिंह आर्थिक/वित्तीय मामलों के लिए दिन अच्छा रहेगा। व्यावसायिक कार्यों में व्यस्तता बनी रहेगी। व्यावसायिक कार्य शीघ्रता/सुगमता से बने लगेेंगे।
	कन्या मानसिक तनाव से राहत मिलेगी। मोबिल-आत्मविश्वास बढ़ेगा। आवश्यक और महत्वपूर्ण कार्य योजनानुसार बने लगेेंगे। व्यावसायिक कार्यों में व्यस्तता बनी रहेगी। व्यावसायिक संकल्प बनेंगे।
	तुला व्यावसायिक कार्यों के कारण भागदौड़ रहेगी। व्यावसायिक खर्चों में वृद्धि होगी। नौकरपेशा व्यक्तियों को अतिरिक्त कार्य करना पड़ सकता है। अनावश्यक धन खर्च हो सकता है।
	वृश्चिक आर्थिक/वित्तीय मामलों के लिए दिन अच्छा रहेगा। आय में वृद्धि होगी। अटक हुआ धन प्राप्त होगा। व्यावसायिक कार्यों में प्रगति होगी। व्यावसायिक कार्य शीघ्रता/सुगमता से बने लगेेंगे।

	धनु व्यावसायिक कार्यों को प्राथमिकता से करने का प्रयास करें। व्यावसायिक कार्य शीघ्रता/सुगमता से बने लगेेंगे। नवीन कार्य योजना का क्रियान्वयन होगा।
	मकर नवीन कार्यों के संबंध में सकारात्मक आश्वासन प्राप्त होंगे। अटके हुए कार्य बने लगेेंगे। आर्थिक स्थिति में सुधार होगा। धार्मिक स्थान की यात्रा संभव है।
	कुंभ चन्द्रमा अष्टम भाव में शुभ नहीं है। शुभ कार्यों में व्यवधान हो सकता है। आज बनते कार्य बिगड़ सकते हैं। आवश्यक कार्यों में विलम्ब हो सकता है। यात्रा में परेशानी हो सकती है।
	मीन घर-परिवार में आपसी सहयोग-समन्वय बना रहेगा। परिवार में उत्सव जैसा माहौल रहेगा। आज परिजनों के सहयोग से वर्तमान समस्या का समाधान हो सकता है। व्यावसायिक/आर्थिक स्थिति ठीक रहेगी।

गुजरात से अपहरण किये दो व्यापारियों को कोटा पुलिस ने मुक्त कराया

रेलवे कॉलोनी पुलिस टीम ने दो आरोपी पकड़े, दो पिस्टल व जिंदा कारतूस बरामद

कोटा, (निसं)। रेलवे कॉलोनी पुलिस टीम ने नाकाबंदी के दौरान कार्रवाई करते हुए गुजरात से अपहरण किये गये दो व्यापारियों को बदमाशों के चंचुल से छुड़वाया एवं कार्रवाई कर दोनों बदमाशों को गिरफ्तार किया गया। पकड़े गये दोनों बदमाश महाराष्ट्र के अमरावती जिले के निवासी है। पकड़े गये आरोपियों के पास से पुलिस ने दो पिस्टल व एक जिंदा कारतूस भी बरामद किया है। मामले में सामने आया कि बदमाशों ने 20 लाख की फिरौती के लिये गुजरात के दो व्यापारी जयेश व पाण्डया हिम्मत भाई का मलकापुर जिला बुलडाना (महाराष्ट्र) से अपहरण किया था। शहर



रेलवे कॉलोनी पुलिस ने अपहरणकर्ताओं को गिरफ्तार किया।

में सामने आया कि पीड़ित जयेश मूल रूप से गुजरात के पोरबंदर व पाण्डया हिम्मत भाई जिला भावनगर गुजरात के निवासी है। दोनों महाराष्ट्र के एक व्यापारी की ल्यूब्रिकेंट कंपनी को संभालते हैं। शहर एसपी ने बताया कि 18 सितम्बर की सुबह को दोनों व्यापारी अपने मलकापुर निवास पर चाय पी रहे थे। उसी समय पांच जने अंदर घुसे और दोनों व्यापारियों पर पिस्टल और चाकू तान दिये और जान

से मारने की धमकी देते हुए रस्सी से हाथ बांधकर कार में अपहरण कर अमरावती महाराष्ट्र में सुनसान इलाके में एक खेत में ले गये।

शहर एसपी ने बताया कि मामले में सामने आया कि बदमाशों ने दोनों व्यापारियों को धमकी देकर मोबाइल से अपना स्वयं अपहरण नहीं होने तथा घूमने-फिरने के संबंध में अलग-अलग वीडियो बनावकर प्रचारित भी करवाया। शहर एसपी ने बताया कि

बदमाशों ने अमरावती महाराष्ट्र के पास किसी फार्म हाऊस पर रात्रि के समय अपहरण किये गये पीड़ित जयेश को पिस्टल से जान से मारने की धमकी देकर गिराह की महिला के साथ आपत्तिजनक वीडियो भी बनाया। बदमाशों ने दोनों व्यापारियों को जान से मारने की धमकी देकर ल्यूब्रिकेंट कंपनी के मालिक को फोन करवाया और 20 लाख फिरौती की मांग की। शहर एसपी ने बताया कि अमरावती के

■ **बीस लाख की फिरौती के लिये गुजरात से दो व्यापारियों को अपहरण किया था**

फार्म हाऊस से 5 बदमाशों में से 3 बदमाश इल्लु, अमन पटान व सद्दाम एक अन्य गाड़ी से फिरौती की रकम लेने निकले तथा दो बदमाश मोहम्मद जुनेद व नेहाल पिस्टल की नॉक पर दोनों व्यापारियों को दूसरी कार में डालकर महाराष्ट्र, मध्यप्रदेश और राजस्थान के विभिन्न जिलों से होते हुए कोटा पहुंचे। शहर एसपी ने बताया कि दोनों बदमाश अपहरण किये गये व्यापारियों को लेकर सवाईमाधोपुर होते हुए दिल्ली जाने की फिराक में थे, तभी सूचना पर रेलवे कॉलोनी थानाधिकारी रामस्वरूप मीणा के नेतृत्व में पुलिस टीम ने भदना पेट्रोल पम्प के समीप नाकाबंदी कर दोनों व्यापारियों को मुक्त कराते हुए कार्रवाई कर जिला अमरावती के निवासी मोहम्मद जुनेद (30) एवं नेहाल अहमद (26) को गिरफ्तार किया। आरोपियों के पास दो पिस्टल व एक जिंदा कारतूस भी बरामद किया है।

जैन प्रतिनिधि मंडल ने लापता बालिका को तलाश करने की मांग की



जैन समाज के प्रतिनिधि मंडल ने राजस्थान विधानसभा अध्यक्ष वासुदेव देवनानी से मुलाकात की।

अजमेर/ब्यावर, (कासं)। जैन संघर्ष समिति के बैनर तले सोमवार को जैन समाज का एक प्रतिनिधि मंडल राजस्थान विधानसभा अध्यक्ष वासुदेव देवनानी एवं अजमेर रेंज आईजी राजेन्द्र सिंह चौधरी से मुलाकात कर लापता बालिका की तलाश करवाने एवं पीड़ित परिवार को न्याय दिलवाने की मांग की है। मीडिया प्रभारी नोरत बाबेल बताया कि साढ़े तीन माह से नाबालिग जैन बालिका के लापता होने के बावजूद जिला पुलिस प्रशासन अब तक ठोस कार्रवाई नहीं कर पाया है। इस गंभीर मामले को लेकर सोमवार को समिति का एक प्रतिनिधि मंडल पीड़ित परिवार के साथ अजमेर पहुंचा और विभिन्न वरिष्ठ जनप्रतिनिधियों एवं पुलिस अधिकारियों से मुलाकात की।

पूर्व जिला प्रमुख पुष्कराज पहाड़िया के नेतृत्व में पीड़ित परिवार ने राजस्थान विधानसभा अध्यक्ष वासुदेव देवनानी से

■ **जैन समाज का एक प्रतिनिधि मंडल विधानसभा अध्यक्ष देवनानी व आईजी चौधरी से मिला**

भेंट कर पूरे प्रकरण की विस्तृत जानकारी दी। पहाड़िया ने मांग की कि मामले को अत्यंत गंभीरता से लेकर शीघ्र समाधान कराया जाए। ब्यावर जन समाज के प्रतिनिधियों ने भी अनुरोध किया कि पीड़ित परिवार को जल्द से जल्द न्याय दिलाया जाए और बालिका को सुरक्षित घर पहुंचाया जाए। देवनानी ने तुरंत ही जिला पुलिस अधीक्षक, ब्यावर से जानकारी लेकर आवश्यक कार्रवाई के लिए निर्देश जारी किए, उन्होंने पीड़ित परिवार को विश्वास दिलाया कि न्याय अवश्य मिलेगा और बालिका शीघ्र ही सकुशल उनके पास पहुंचेगी।

इसी क्रम में प्रतिनिधि मंडल ने अजमेर पुलिस महानिरीक्षक राजेन्द्र सिंह चौधरी से भी उनके कार्यालय में मुलाकात की। पीड़ित परिवार ने अपनी पीड़ा साझा की तथा यह भी बताया कि पुलिस प्रशासन की लापरवाही और उन्पीड़न से वे बेहद व्यथित हैं। अजमेर रेंज आई चौधरी ने पीड़ित परिवार एवं जैन समाज के प्रतिनिधि मंडल की बात को गंभीरता से सुना और जल्द से जल्द न्याय मिलने का विश्वास दिलाया। चौधरी ने आश्वासन दिया कि दोषी चाहे कोई भी हो, उसे बख्शा नहीं जाएगा। कल्पेश सिंघवी, अध्यक्ष जैन रक्षार्थ समिति की ओर से भी पीड़ित परिवार को समर्थन का विश्वास दिलाया। प्रतिनिधि मंडल में पूर्व जिला प्रमुख पुष्कराज पहाड़िया, राजेन्द्र जैन, अमलक जैन, अनिल डोसी, महेंद्र बोहरा, गौतम संचेती, सुशील मेहता, महावीर खोचा एवं राजेश जैन सहित समाज बंधु मौजूद रहे।

सुंधा माता मंदिर के कुछ ट्रस्टियों की मदद से मुझे नुकसान पहुंचाने की साजिश : रतन देवासी

जालोर, (का.सं.)। रानीवाड़ा के पूर्व विधायक रतन देवासी के एक टवीट ने राजनीतिक गलियारों और आम जनता के बीच हड़कंप मचा दिया है। मंगलवार को किए गए इस टवीट में देवासी ने अपने परिवार पर पूर्व सरकार के एक मंत्री, उनके बेटे और कुछ अधिकारियों से जान का खतरा बताया है। उन्होंने यह भी आरोप लगाया है कि जालोर, सिरोही और सुंधा माता मंदिर के कुछ ट्रस्टियों की मदद से उन्हें नुकसान पहुंचाने की साजिश रची जा रही है।

देवासी ने अपने टवीट में कहा कि क्या यह अपने परिवार को सुरक्षित रखने

■ **पूर्व विधायक रतन देवासी ने आरोप लगाया है कि जालोर, सिरोही और सुंधा माता मंदिर के कुछ ट्रस्टियों की मदद से उन्हें नुकसान पहुंचाने की साजिश रची जा रही है**

का सही समय है? मेरा परिवार वर्षों से एक पूर्व मंत्री, उनके बेटे और कई अन्य अधिकारियों से खतरों का सामना कर रहा है। उन्होंने आगे कहा कि उनकी लड़ाई समाज के कमजोर तबके, नशामुक्त समाज और अन्य सामाजिक कार्यों के लिए जारी रहेगी। उन्होंने यह भी लिखा, "समय बताएगा... ज्यादा

लंबा नहीं, लेकिन एक दिन बाद मैं बोलूंगा।" इस टवीट के बाद उनके समर्थकों और आम लोगों ने सोशल मीडिया पर अपनी चिंता व्यक्त की है। कई लोगों ने उनकी सुरक्षा सुनिश्चित करने की मांग की है।

राजनीतिक विश्लेषकों का मानना है कि देवासी का यह टवीट गहरे

राजनीतिक संकेत दे रहा है। यह सीधे तौर पर पिछली सरकार के कुछ प्रभावशाली लोगों की ओर इशारा करता है। देवासी के इस कदम को उनके और संबंधित पक्षों के बीच चल रहे विवाद को सार्वजनिक करने के रूप में देखा जा रहा है। देवासी ने अपने टवीट में सुंधा माता मंदिर के ट्रस्टियों का जिक्र भी किया है, जो इस मामले को और भी संवेदनशील बना देता है। जालोर और सिरोही जिले में सुंधा माता मंदिर का खासा प्रभाव है और इस विवाद में मंदिर से जुड़े लोगों का नाम आना चौंकाने वाला है।

अंतर्राष्ट्रीय सीमावर्ती क्षेत्र में प्रशासन ने बाल विवाह रुकवाया

श्रीगंगानगर, (निसं)। अंतर्राष्ट्रीय सीमावर्ती क्षेत्र में एक बाल विवाह को रुकवाया गया है। लड़का 18 साल 4 माह का और लड़की 16 साल 4 माह की है। दोनों एक ही स्कूल में पढ़ते हैं। लड़का कक्षा 11वीं और लड़की 9वीं की छात्रा है। दोनों अलग गांव के हैं और सरकारी स्कूल तीसरे गांव में है।

यह बाल विवाह 21 सितंबर को दिन में होने जा रहा था। जिला कलेक्टर डॉ. मंजू के निर्देश पर बाल कल्याण समिति अध्यक्ष जोगेंद्र कौशिक, सदस्य वंदना गौड़, विपिन सांखला, चाइल्ड हेल्थलाइन समन्वयक त्रिलोक वर्मा, राजस्व पटवारी अमीलाल, हिंदुमलकोट थाने से हेड कांस्टेबल खेतपाल सास्वत व महिला कांस्टेबल की टीम दृष्टे के घर पहुंची। लड़के के माता-पिता ने कक्षा 8वीं की अंकेतालिका पेश की। इसमें दृष्टे की जन्मतिथि 30 अप्रैल 2007 है। इस पर बारत को रुकवा दिया गया और परिवार

■ **प्रशासनिक टीम को मौके पर पहुंचने पर पता चला कि लड़के और लड़की दोनों के परिजन इस शादी से सहमत नहीं हैं**

■ **लड़के और लड़की ने अपने अपने माता-पिता को धमकी दी थी कि अगर उनकी शादी नहीं करवाई तो वे आत्महत्या कर लेंगे**

को पाबंद किया गया। प्रशासनिक टीम दुल्हन के गांव पहुंची तो 8वीं की अंकेतालिका माता-पिता ने पेश की। इसके अनुसार दुल्हन की आयु 16 साल 4 माह ही निकली। प्रशासनिक टीम को मौके पर पहुंचने पर पता चला कि लड़के और लड़की दोनों के परिजन इस शादी से सहमत नहीं हैं, लेकिन लड़के और लड़की ने अपने अपने माता-पिता को धमकी दी थी कि अगर उनकी शादी नहीं करवाई तो वे आत्महत्या कर लेंगे।

लड़के के पिता और मां ने टीम को बताया कि इसके बाद भी हमने शादी

की रजामंडी नहीं दी तो इन्होंने कीटनाशी का सेवन कर जान देने की कोशिश का नाटक किया। गांव के ही डॉक्टर से उपचार दिलवाया गया। मजबूर होकर इनकी शादी के लिए हां करनी पड़ी। हमारे पास ओपीडी में ऐसे बच्चे हर रोज आ रहे हैं जो बचक से पहले ही प्रेम प्रसंगों में पड़कर भाग गए। बाद में मामले पॉक्सो एक्ट में चले जाते हैं और युवक या किशोर को जेल में जाना पड़ता है।

डॉ सांची, एचओडी, गायनो डिपार्टमेंट, जिला अस्पताल का कहना

है कि 2 से 13 साल के बच्चों में हार्मोन्स के कारण शारीरिक बदलाव होने लगते हैं। इसी दौरान हार्मोन्स के कारण ही लड़के और लड़कियां एक दूसरे की ओर आकर्षित होते हैं। दूसरा बड़ा कारण सोशल मीडिया है। इस पर हर तरह का कंटेंट मौजूद है जो बच्चों को एक्सपोजर के लिए प्रेरित करता है कि हम भी ऐसा करके देखें। हमारा समाज संक्रमण काल में है इसलिए परिजनों और बच्चों में दोस्ताना व्यवहार नहीं होता। बच्चे अपने जीवन में चल रही घटनाओं को घर पर बात ही नहीं करते क्योंकि उनको डर रहता है कि घर पर बातने से डांट पड़ेगी। स्कूलों में साइकोट्रिक डॉक्टर से हर टीन एज बच्चे की काउंसलिंग होनी चाहिए। स्कूल स्टाफ भी बच्चों पर निगरानी रखें। परिजन अपने टीन एज बच्चों के साथ दोस्ताना व्यवहार रखें और हर रोज बातचीत करते रहें ताकि बच्चे गलत रास्ते पर नहीं चले जाएं।

रेस्टोरेंट में फायरिंग करने के आरोपी उत्तरप्रदेश से गिरफ्तार

कोटा, (निसं)। भीमगंजमंडी पुलिस टीम ने स्टेशन स्थित एक नॉनवेज रेस्टोरेंट की दुकान में फायरिंग कर जानलेवा हमला करने व तोड़फोड़ के दर्ज मामले में कार्रवाई करते हुए

■ **पुरानी रंजिश को लेकर रेस्टोरेंट की दुकान में हमला किया था**

भीमगंजमंडी थाने का हिस्ट्रीशीटर इमरान उर्फ गोल्तू सहित चार अन्य आरोपियों को उत्तरप्रदेश के सारणपुर से गिरफ्तार किया है।

शहर पुलिस अधीक्षक तेजस्वी गौतम ने बताया कि 18 सितम्बर को फरियादी अतीक खान ने भीमगंजमंडी थाने में रिपोर्ट दी। फरियादी ने कहा कि 17 सितम्बर की रात्रि को अपनी दुकान पर साथियों के साथ बैठ रहा था। तभी गोल्तू, सलमान, सद्दाम, इमरान और सलमान आमान रिपोर्ट में कहा कि पुरानी रंजिश को लेकर सद्दाम ने देशी कट्टे से फायर करना चाहा तो फरियादी ने जान



फायरिंग कर जानलेवा हमले के बदमाशों को कोटा पुलिस ने उत्तरप्रदेश से गिरफ्तार किया।

बचाने के लिये सद्दाम का हाथ पकड़ लिया साथ आये गोल्तू के हाथ में पिस्टल थी, जिसने जान से मारने की नयत से फायर किया, हमले में वह बाल-बाल बच गया। रिपोर्ट में कहा कि हमलावरों पर अन्य हथियार भी थे, लेकिनशोर सुनकर लोग इकट्ठा हुए तो हमलावर मौके से भाग गये। शहर एसपी ने बताया कि फरियादी की रिपोर्ट पर मामला दर्ज

किया गया। मामले में हमलावरों की तलाश के लिये पुलिस उपअधीक्षक गंगासहाय शर्मा के सुपरविजन में भीमगंजमंडी थानाधिकारी रामकिशन गोदारा के नेतृत्व में टीम गठित की गई। शहर एसपी ने कहा कि गठित टीम ने संभावित स्थानों पर दबिश दी लेकिन आरोपी अपना निवास बदल रहे थे। गठित टीम ने मुखबिर की सूचना पर

कार्रवाई करते हुए भगत सिंह कॉलोनी निवासी इमरान कुरैशी (20), रंगपुर निवासी सलमान गुवाड़ी (31), रंगपुर निवासी मोहम्मद इमरान उर्फ गोल्तू (31), तेलहर निवासी सलमान बैड उर्फ लाला (22) एवं सज्जीमंडी स्टेशन निवासी मोहम्मद इमरान लश्कर (20) को सारणपुर उत्तरप्रदेश से दस्तायाब कर प्रकरण में गिरफ्तार किया गया।

शोभायात्रा की तैयारी के दौरान ट्रैक्टर-ट्राली में आग लगी

राजगढ़, (निसं)। अग्रवाल समाज के आराध्य देव अग्रसेन महाराज की जयंती पर सोमवार को अवधूत दत्त आश्रम के समीप शोभायात्रा की तैयारी के दौरान ट्रैक्टर-ट्राली में आग लग गई। आग लगने का कारण अगोरी बाबा के काम आने वाला ज्वलनशील पदार्थ माना जा रहा है।

आसपास के लोगों ने पानी से आग पर काबू पाया। आग लगने पर लोगों ने राहत की सांस ली। इसके पश्चात अवधूत दत्ता आश्रम से अग्रसेन महाराज की जयंती पर शोभायात्रा बैड बाजे के साथ रवाना हुई। इस बार की झांकी का प्रमुख आकर्षण अग्रवाल समाज के 18 गोत्रों की घोड़ी पर सजी झांकी प्रमुख रही। शोभायात्रा में श्री रामलला की प्रतिमा सहित अन्य झांकियां भी सजाई गई। इस दौरान शोभायात्रा का प्रमुख बाजारों में भव्य स्वागत किया गया।

भीलवाड़ा, (निसं)। भाजपा प्रदेश अध्यक्ष मदन राठौड़ ने भाजपा की भजनलाल सरकार द्वारा किए जा रहे विकास कार्यों और जनसेवा को लेकर अशोक गहलोत तथा विपक्ष द्वारा फैलाई जा रही भ्रामक सूचनाओं पर प्रतिक्रिया दी। राठौड़ ने कहा कि जनता को गुमराह करने के लिए विपक्ष केवल प्रचार और भ्रमजाल फैला रहा है, जबकि जमीनी सच्चाई यह है कि प्रदेश सरकार पूरी संवेदनशीलता और गंभीरता के साथ हर वर्ग के कल्याण के लिए कार्य कर रही है।

उन्होंने कहा कि विपक्ष को अपने शासनकाल के दौरान की नाकामियां याद होनी चाहिए, जब भ्रष्टाचार, अपराध, बजरी और शराब माफियाओं को खुली छूट मिली थी। अब जब भाजपा सरकार ईमानदारी से कार्य कर रही है, तो उन्हें अपनी जमीन खिसकती दिख रही है। भाजपा और राज्य सरकार जनहित को सर्वोपरि रखती है। विपक्ष द्वारा गढ़ी गई

■ **भाजपा प्रदेश अध्यक्ष मदन राठौड़ ने भजनलाल सरकार द्वारा किए जा रहे विकास कार्यों को लेकर अशोक गहलोत तथा विपक्ष द्वारा फैलाई जा रही भ्रामक सूचनाओं पर प्रतिक्रिया दी**

■ **गहलोत और कांग्रेस पार्टी कन्हैयालाल जैसे निर्दोष नागरिक की हत्या पर भी धिनौनी राजनीति कर रही है : मदन राठौड़**

कहानियों और नकारात्मकता का जवाब जनता लगातार उपचुनावों में दे रही है और आगामी निकाय एवं पंचायत चुनावों में स्वयं देगी।

भाजपा प्रदेश अध्यक्ष मदन राठौड़ ने कहा कि मुख्यमंत्री भजनलाल शर्मा और उनकी सरकार विकसित राजस्थान के लिए सतत रूप से कार्य कर रही है। उन्होंने प्रदेश की कानून व्यवस्था पर बोला कि प्रदेश में अपराधियों के खिलाफ सख्त कार्रवाई हो रही है, किसी भी अपराधी को राजनीतिक संरक्षण नहीं है, जैसा कि

कांग्रेस सरकार में होता था। पेपरलीक माफियाओं पर लगातार कार्रवाई की जा रही है और उनकी सलाखों के पीछे पहुंचा रहे हैं। भाजपा के विधायक, जनप्रतिनिधि और मंत्री जनता के बीच हैं, न कि एसी कमरों में बैठकर ट्विटर राजनीति कर रहे हैं। विपक्ष का एजेंडा सिर्फ और सिर्फ भ्रम फैलाने का है वो इसके अलावा कुछ नहीं कर पा रहे।

भाजपा प्रदेश अध्यक्ष मदन राठौड़ ने कहा कि गहलोत और कांग्रेस पार्टी कन्हैयालाल जैसे निर्दोष नागरिक की

डूंगरपुर शहर के घाटी दरवाजे के ऊपर लेपर्ड दिखा

■ **घाटी गेट पर खड़ा था लेपर्ड, नीचे से निकलते रहे लोग**

■ **बाइक सवारों को भीड़ ने चिल्लाकर रोका, आवाज सुन लेपर्ड घूरने लगा**

निकल रहे थे। यह देख लोगों ने चिल्लाते हुए वाहन चालकों को दूर जाने की नसीहत दी। शोर सुनकर लेपर्ड लोगों को घूरने लगा। इस दौरान वहां मौजूद कुछ लोगों ने लेपर्ड का वीडियो भी बनाया।

आबादी के पास दिखने से लोगों में दहशत :-घाटी मोहल्ले के इसी दरवाजे के पास निसार ए हाली प्राइवेट और एक सरकारी स्कूल भी है, जिसमें बड़ी संख्या में बच्चे पढ़ते हैं। वहीं, पास ही घनी आबादी है। पहाड़ी

के दोनों तरफ आबादी है। ऐसे में घरों के नजदीक लेपर्ड दिखने से लोगों में दहशत का माहौल है। लोगों ने लेपर्ड को रेस्क्यू करने की मांग की है।

शहर के ही नगर परिषद के पीछे की तरफ स्थित बांसढवाड़ा के उदयविलास की पहाड़ी पर भी कुछ दिन पहले एक साथ 3 लेपर्ड दिखे थे। पहाड़ी के नीचे ही घनी आबादी है। उस समय भी लेपर्ड पथरों पर बैठकर अटखलियां करते नजर आए थे। वहीं, कुछ दिनों बाद एक लेपर्ड आबादी की तरफ भी आया था। बाद में वह वापस पहाड़ी पर चला गया था। वहीं साबला में पिछले दिनों एक लेपर्ड घर में घुस गया था। लेपर्ड घर के दरवाजे में एक खाट के पास बैठ आरती था। इसके बाद वन विभाग की टीम ने काफी मशक्कत के बाद खाट से उसे दबाकर रेस्क्यू किया था। ऐसे में अब लेपर्ड शहर और गांवों में भी आबादी की ओर आने लगे है।

एक गिरफ्तार

कोटा, (निसं)। जवाहर नगर पुलिस टीम ने इलाके में गश्त के दौरान बारदात की फिराक में घूम रहे आरोपी संजय नगर निवासी मुन्ताजि अली उर्फ ईंका पठान को अवैध पिस्टल व जिंदा कारतूस सहित गिरफ्तार किया। जवाहर नगर थानाधिकारी रामलक्ष्मण ने बताया कि शहर पुलिस अधीक्षक के निर्देशन में कार्यवाही की जा रही है।

तैराकी प्रतियोगिता का शुभारंभ

रावतभाटा, (निसं)। 69वीं जिला स्तरीय तैराकी प्रतियोगिता 17 एवं 19 वर्ष (छात्र एवं छात्रा) का शुभारंभ सोमवार को पोएम श्री राजकीय उच्च माध्यमिक विद्यालय रावतभाटा में हुआ। कार्यक्रम में मुख्य अतिथि आरती बारेशा द्वारा प्रतिभागियों को शपथ दिलाई गई। उपस्थित सभी अतिथियों द्वारा अपने उद्बोधन में तैराकी प्रतियोगिता में शामिल हुए सम्स्त प्रतिभागियों को शुभकामनाएं दी गई एवं सभी को तैराकी का महत्व समझाया।

वधवा, कमलेंद्र सिंह हाडा, पार्षद तन्वी शर्मा, दिलीप मीणा, विनीता अग्रवाल, एसबी ओ नरेश कुमार अग्रवाल की उपस्थिति में शुभारंभ किया गया। मुख्य अतिथि आरती बारेशा द्वारा प्रतिभागियों को शपथ दिलाई गई। उपस्थित सभी अतिथियों द्वारा अपने उद्बोधन में तैराकी प्रतियोगिता में शामिल हुए सम्स्त प्रतिभागियों को शुभकामनाएं दी गई एवं सभी को तैराकी का महत्व समझाया।

माध्यमिक शिक्षा बोर्ड, राजस्थान, अजमेर

महात्मा गांधी सर्वोदय विचार परीक्षा-2024 हेतु ऑनलाइन प्रवेश पत्र एवं केन्द्र सामग्री डाउनलोड करने बाबत

महात्मा गांधी सर्वोदय विचार परीक्षा-2024 का आयोजन रविवार, दिनांक 28.09.2025 को प्रातः 10.00 बजे से 11.30 बजे तक राज्य के जिला मुख्यालयों पर निर्धारित परीक्षा केन्द्रों पर करया जायेगा। परीक्षार्थियों को प्रवेश पत्र बोर्ड की वेबसाइट www.rajeduboard.rajasthan.gov.in पर अपलोड कर दिये गये है। संबंधित शाला प्रधान तथा महाविद्यालय के प्राचार्य आवेदन करते समय प्रयुक्त यूजर आईडी, एवं पासवर्ड से प्रवेश पत्र डाउनलोड कर हार्ड कॉपी मुद्रित कर प्रमाणीकरण पत्रचात सम्बन्धित परीक्षार्थियों को वितरित करेंगे। केन्द्र सामग्री यथा निर्देश, उपस्थिति पत्रक, बैठक व्यवस्था तथा नामांकों की नॉमिनल रोल बोर्ड की वेबसाइट पर अपलोड कर दी गई है। केन्द्राधीक्षक सम्पूर्ण सामग्री डाउनलोड पश्चात् मुद्रित कर परीक्षा आयोजन करेंगे। सामग्री डाउनलोड संबंधी समस्या हेतु 0145-2632865, 2627454 तथा अन्य सहायता हेतु नियंत्रण कक्ष के दूरभाष नं. 0145-2632866, 2632867, 2632868 पर सम्पर्क करें।

मुख्यमंत्री ने जी.एस.टी. बचत उत्सव के तहत लोगों को किया जागरूक

जी.एस.टी. रिफॉर्म से रोटी, कपड़ा और मकान होंगे सस्ते, जनता को मिलेगी बड़ी राहत : भजनलाल शर्मा

-कार्यालय संवाददाता-
जयपुर । मुख्यमंत्री भजनलाल शर्मा ने कहा कि प्रधानमंत्री नरेन्द्र मोदी के नेतृत्व में केन्द्र सरकार द्वारा जीएसटी (वस्तु एवं सेवा कर) सरलीकरण तथा टैक्स स्लैब में परिवर्तन का निर्णय ऐतिहासिक है। उन्होंने कहा कि देशवासियों को त्योहारों के अवसर पर दी गई इस बड़ी सीगात से रोटी, कपड़ा और मकान सस्ते होंगे और आमजन को बड़ी राहत मिलेगी।

मुख्यमंत्री भजनलाल शर्मा ने सोमवार को मानसरोवर क्षेत्र के प्रमुख बाजारों में व्यापारियों एवं आमजन को जीएसटी बचत उत्सव के तहत जागरूक किया। इस दौरान उन्होंने विभिन्न प्रतिष्ठानों पर जीएसटी बचत उत्सव से संबंधित स्टीकर्स लगाए तथा लोगों को स्वदेशी उत्पाद अपनाने के लिए प्रेरित किया। उपस्थित जनसमूह को संबोधित करते हुए मुख्यमंत्री ने कहा कि प्रधानमंत्री नरेन्द्र मोदी आमजन के प्रति संवेदनशील हैं। उन्होंने जनता की परेशानी को समझते हुए 22 सितंबर से लागू नए जीएसटी स्लैब के माध्यम से मध्यम वर्ग, किसान, व्यापारी एवं उद्योगपतियों सहित



मुख्यमंत्री भजनलाल शर्मा ने सोमवार को मानसरोवर क्षेत्र के प्रमुख बाजारों में व्यापारियों और आमजन को जीएसटी बचत उत्सव के प्रति जागरूक किया। उनके साथ यूडीएच मंत्री झाबर सिंह खरा और ग्रेटर नगर निगम जयपुर के उपमहापौर पुनीत कर्णावट भी मौजूद थे।

सभी वर्गों को राहत दी है। जीएसटी अधिकांश वस्तुएं 4 की बजाय 2 टैक्स स्लैब के दायरे में आएंगी।

मुख्यमंत्री ने कहा कि राज्य सरकार जीएसटी बचत उत्सव के तहत 22

■ **मुख्यमंत्री ने स्वदेशी उत्पाद अपनाकर देश की अर्थव्यवस्था को मजबूत करने का आव्हान किया**

से 29 सितंबर तक विशेष जन-जागरूकता अभियान चला रही है, जिसके तहत उपभोक्ताओं और व्यापारियों को जीएसटी सरलीकरण से होने वाले लाभों की जानकारी दी जाएगी।

उन्होंने कहा कि आमजन और व्यापारी जीएसटी बचत उत्सव के रूप में मनाएं तथा अधिक से अधिक स्वदेशी उत्पाद अपनाएं। इससे देश की अर्थव्यवस्था को मजबूती मिलेगी तथा उपभोक्ताओं को जीएसटी के नए टैक्स स्लैब का सीधा लाभ मिलेगा।

इस अवसर परनगरीय विकास एवं स्वायत्त शासन राज्य मंत्री (स्वतंत्र प्रभार) झाबर सिंह खरा, ग्रेटर नगर निगम उप-महापौर पुनीत कर्णावट सहित जनप्रतिनिधि, बड़ी संख्या में व्यापारी एवं आमजन उपस्थित रहे।

अधीनस्थ अदालतों के कर्मचारियों को मंत्रालयिक श्रेणी का मानते हुए नियुक्ति देने के आदेश

-कार्यालय संवाददाता-
जयपुर । राजस्थान हाईकोर्ट ने अधीनस्थ अदालतों में काम कर रहे कर्मचारियों को मंत्रालयिक कैटेगरी का मानते हुए उन्हें कनिष्ठ लेखाकार भर्ती में इस वर्ग के तहत आरक्षण का लाभ देते हुए नियुक्ति देने को कहा है। जस्टिस आनंद शर्मा की एकलपीठ ने यह आदेश विमल गुप्ता व अन्य की याचिका पर सुनवाई करते हुए दिए।

याचिका में अधिवक्ता दीपक चौहान ने अदालत को बताया कि कर्मचारी चयन बोर्ड ने साल 2022 में कनिष्ठ लेखाकार के पदों पर भर्ती निकाली थी। जिसमें मंत्रालयिक

कर्मचारियों के लिए 12.5 फीसदी पद आरक्षित रखे गए। याचिकाकर्ता अधीनस्थ अदालतों में मंत्रालयिक कर्मचारी के तौर पर काम कर रहे हैं। उनके इस भर्ती में कट ऑफ से भी अधिक अंक आए हैं, लेकिन उन्हें मंत्रालयिक कर्मचारी कोटे में नहीं मानकर नियुक्ति से वंचित किया जा रहा है। इसलिए उन्हें इस कोटे का लाभ देते हुए नियुक्ति दी जाए। वहीं कर्मचारी चयन बोर्ड की ओर से अधिवक्ता संदीप माहेश्वरी ने कहा कि भर्ती में कैटेगरी तय करना राज्य सरकार का काम है। संबंधित व्यक्ति किसी वर्ग में शामिल होगा, यह राज्य सरकार के स्तर पर तय

किया जाता है और इसमें कर्मचारी चयन बोर्ड की कोई भूमिका नहीं है। वहीं याचिका का विरोध करते हुए राज्य सरकार की ओर से अतिरिक्त महाधिक्ता माही यादव ने कहा कि याचिकाकर्ता अधीनस्थ अदालत के कर्मचारी हैं और मंत्रालयिक कोटे की श्रेणी में नहीं आते हैं। ऐसे में उन्हें इस कोटे के तहत आरक्षण का लाभ नहीं दिया जा सकता। दोनों पक्षों को सुनने के बाद अदालत ने माना की अधीनस्थ अदालतों के कर्मचारी भी मंत्रालयिक कर्मचारियों की श्रेणी में आते हैं। ऐसे में उन्हें भर्ती में इस कोटे के तहत आरक्षण का लाभ दिया जाना चाहिए।

भाजयुमो कार्यकर्ताओं ने “नमो युवा रन” में दिखाया जोश

जयपुर । प्रधानमंत्री नरेंद्र मोदी के जन्मदिवस के उपलक्ष में भाजयुमो द्वारा चलाए जा रहे सेवा पखवाड़े के अंतर्गत सोमवार को ‘नमो युवा रन – नशा मुक्त भारत के लिए’ कार्यक्रम का आयोजन भंकरोटा में किया गया। यह आयोजन मुख्यमंत्री भजनलाल शर्मा के निर्वाचन क्षेत्र सांगानेर के अंतर्गत भंकरोटा मंडल में हुआ, जिसमें बड़ी संख्या में युवाओं ने उत्साहपूर्वक भाग लिया। दौड़ के माध्यम से युवाओं ने नशामुक्ति के संदेश को जन-जन तक पहुंचाने का संकल्प लिया। यह जानकारी कार्यक्रम संयोजक एवं भाजयुमो जयपुर शहर उपाध्यक्ष रमेश भीवाल ने दी।

माध्यमिक शिक्षा निदेशक को अवमानना नोटिस

जयपुर, । राजस्थान हाईकोर्ट ने प्रिंसिपल के खिलाफ दंडात्मक कार्रवाई पर रोक लगाने के आदेश की पालना नहीं करने पर माध्यमिक शिक्षा निदेशक को अवमानना नोटिस जारी कर जवाब तलब किया है। जस्टिस गणेश राम मीणा की एकलपीठ ने यह आदेश महेंद्र तिवाड़ी की अवमानना याचिका पर प्रारंभिक सुनवाई करते हुए दिए।

याचिका में अधिवक्ता विजय पाटक ने बताया कि याचिकाकर्ता जयपुर जिले की कोटखावदा स्कूल से प्रिंसिपल पद पर से सितंबर 2022 में रिटायर हुआ था। इस दौरान शैक्षणिक सत्र 2018-19 में स्कूल का परीक्षा परिणाम तय मापदंड से कम रहने पर 2021 में उसे नोटिस दिया। वहीं बाद में उसे 17 सीसीए को नोटिस दिया और उसके जवाब पर ध्यान दिए बिना ही निदेशक ने जुलाई 2021 में दो वार्षिक वेतन वृद्धि रोकने का आदेश जारी कर

■ **अदालती आदेश की पालना नहीं करने पर हाईकोर्ट ने दिखाई सख्ती**

उसे दंडित कर दिया। इसकी अपील उसने शिक्षा सचिव के यहां पर की। जिस पर मार्च 2024 में शिक्षा सचिव ने उसकी अपील को आंशिक मंजूर करते हुए एक वार्षिक वेतन वृद्धि रोकने के लिए कहा। इसे हाईकोर्ट में चुनौती देते हुए कहा कि स्कूल के सीनियर टीचर्स का गणित व अंग्रेजी का परीक्षा परिणाम कम आया था, लेकिन कार्रवाई याचिकाकर्ता पर हुई है, जबकि उसके स्कूल का परीक्षा परिणाम सदैव उत्कृष्ट रहा है। केवल एक साल का कम परिणाम आने पर ही उसे दंडित नहीं कर सकते। उसने सिलेबस पूरा करवा कर छात्रों को पूरी साल पढ़ाए जाने का प्रयास किया।

‘भूतपूर्व सैनिक कोटे का लाभ लेने के बाद पुनः नहीं लिया जा सकता फायदा’

-कार्यालय संवाददाता-
जयपुर । राजस्थान हाईकोर्ट ने कहा है कि सरकारी सेवा में एक बार भूतपूर्व सैनिक कैटेगरी का लाभ लेने के बाद दूसरी बार यह कहते हुए इस कैटेगरी का फायदा नहीं लिया जा सकता कि वह परीक्षा अवधि में चल रहा है। इसके साथ ही अदालत ने मामले में दायर याचिका को खारिज कर दिया है। जस्टिस आनंद शर्मा की एकलपीठ ने यह आदेश नरेन्द्र सिंह की ओर से दायर याचिका पर सुनवाई करते हुए दिए।

याचिका में कहा गया कि याचिकाकर्ता ने जूनियर अकाउंटेंट भर्ती में भूतपूर्व सैनिक कोटे में भाग लिया था। उसके इस वर्ग की कट ऑफ से अधिक अंक आए थे। वहीं उसे यह कहते हुए नियुक्ति से वंचित कर दिया कि भूतपूर्व सैनिक कोटे के तहत वीडीओ पद पर लगा हुआ है। जबकि

वह इस पद पर दो साल के लिए परीक्षा पर है। ऐसे में बतौर अस्थाई कर्मचारी, वह जूनियर अकाउंटेंट भर्ती में भूतपूर्व सैनिक कोटे का लाभ लेने का अधिकारी है। इसका विरोध करते हुए राज्य सरकार की ओर से अधिवक्ता संदीप माहेश्वरी ने कहा कि याचिकाकर्ता नियमित भर्ती में चयनित होकर वीडीओ के स्थाई पद पर नियुक्त हुआ था। ऐसे में केवल परीक्षा के आधार पर उसे अस्थाई कर्मचारी नहीं कहा जा सकता। जब कोई भूतपूर्व सैनिक नियमित रोजगार प्राप्त कर लेता है तो वह इस श्रेणी के तहत आगे आरक्षण प्राप्त करने के लिए पात्र नहीं रहता है। दोनों पक्षों की बहस सुनने के बाद अदालत ने याचिका को यह कहते हुए खारिज कर दिया कि परीक्षा अस्थाई नियुक्ति के समान नहीं है और इससे उसकी नियुक्ति का कानूनी स्वरूप नहीं बदलता है।

नवरात्र स्थापना पर शिला माता के दरबार में उमड़ी भक्तों की भीड़

सिटी पैलेस से आई परंपरागत पोशाक माता माता रानी को धारण कराई

-कार्यालय संवाददाता-
जयपुर। शारदीय नवरात्रों की शुरुआत सोमवार को भक्तिभाव से हुई। सोमवार अल सुबह से ही भक्त शिला माता के दर्शन करने के लिए आमेर पहुंचे और लंबी कतार में लग कर माता रानी के दर्शनों का इंतजार करते नजर आए। आमेर दुर्ग स्थित प्रसिद्ध शिला माता मंदिर में भक्तों का सैलाब उमड़ पड़ा। जिससे मंदिर परिसर माता के जयकारों से गुंज उठा। कई भक्त दंडवत प्रणाम करते हुए माता के दरबार तक पहुंचे। दिल्ली और आसपास के क्षेत्रों से भी भक्तों ने इस अवसर पर भाग लिया। जो मंदिर की लोकप्रियता और महत्व को दर्शाता है।

मंदिर महंत बनवारी लाल शर्मा (शास्त्री) ने बताया कि सोमवार सुबह 6 बजकर 25 मिनट पर मंदिर परिसर में घंट स्थापना की गई। जिसके बाद साढ़े 7 बजे श्रद्धालुओं के लिए मंदिर के पट खोले गए। भक्तों के लिए दर्शन का समय सुबह साढ़े 7 से साढ़े 12 बजे



शारदीय नवरात्र की घट स्थापना पर सोमवार को आमेर किले स्थित शिला माता मंदिर में दर्शनों के लिए श्रद्धालुओं की भीड़ उमड़ी।

और शाम साढ़े 4 से साढ़े 8 बजे तक रहेगा। वहीं गर्भगृह के सामने वैदिक मंत्रों और तान्त्रिक विधि से पूजा करने के बाद मंदिर के पट भक्तों के दर्शनों

के लिए खोला गया।

मंदिर महंत ने बताया कि शारदीय नवरात्रों में प्रतिदिन मंदिर प्रांगण में दुर्गा सप्तशती के पाठ ,हवन ,पुष्प श्रृंगार और

■ **आमेर में छठ को भरेगा विशाल मेला, हजारों श्रद्धालु उमड़ेंगे**

फूल बंगले की झांकी सजाई जाएगी। इसके अलावा 10 महाविद्याओं के स्तोत्र पाठ,मंत्र जाप और कन्या बटुक पूजन किया जाएगा।

शारदीय नवरात्रों में प्रतिदिन माता रानी को बाल भोग,राजभोग और सायंकालीन भोग अर्पण किया जाएगा। शारदीय नवरात्रों में सिटी पैलेस से आने वाली परंपरागत पोशाक माता रानी को धारण कराई गई। इसी के साथ माता शिला का भव्य श्रृंगार किया गया।

बताया जा रहा है कि साल में दो बार नवरात्रे आते हैं और छठ तिथि को आमेर में विशाल मेले का आयोजन होता है। जिसमें दूर-दराज से भी श्रद्धालु आते हैं। इस बार 28 सितम्बर छठ तिथि को आमेर में विशाल मेले का आयोजन

किया जाएगा।

सोमवार को पहले नवरात्रों में दूर-दूर से श्रद्धालु शिला माता के दर्शनों के लिए पहुंचे। कुछ श्रद्धालु दंडवत करते माता रानी के समक्ष पेश हुए। मंदिर प्रशासन ने अलग से ही पक्ति लगाई । ताकी दंडवत करने वाले भक्तों को किसी प्रकार की परेशानी का सामना ना करना पड़े। वहीं बहती भीड़ को देखते हुए मंदिर प्रशासन ने भक्तों की छाया के लिए काफी उत्तम व्यवस्था की। इसी के पानी की भी व्यवस्था की

शारदीय नवरात्रों में आमेर की शिला माता के अलावा दुर्गापुरा स्थित दुर्गा माता मंदिर,राजा पार्क के पंचवटी सर्किल पर माता वैष्णो देवी मंदिर ,झालानी स्थित माता वैष्णो देवी मंदिर में भी धूमधाम से घट स्थापना की गई। ज्योतिषाचार्य पं. दामोदर प्रसाद शर्मा के अनुसार दस दिनों में आठ दिन रविवोग, गजकेशरी और सर्वाधि सिद्धि का संयोग रहेगा।

आचार्य बालकृष्ण विश्व रैंकिंग में शीर्ष 2 प्रतिशत वैज्ञानिकों की सूची में पुनः शामिल

हरिद्वार। आचार्य बालकृष्ण को अमेरिका के प्रतिष्ठित स्टैनफोर्ड विश्वविद्यालय के शोध समूह और विश्वप्रसिद्ध प्रकाशक एन्सेवियर द्वारा जारी विश्व के शीर्ष 2 प्रतिशत वैज्ञानिकों की सूची में पुनः सम्मिलित किया है। आचार्य बालकृष्ण को अनुसन्धानीय एवं आयुर्वेदिक कार्यों में गहन विशेषज्ञता एवं उनके गतिशील मार्गदर्शन से प्रेरणा लेकर 300 से अधिक शोध लेखों का प्रकाशन अंतरराष्ट्रीय रिसर्च जर्नल्स में किया गया है।

आचार्य के निर्देशन में पतंजलि द्वारा 100 से अधिक साक्ष्य-आधारित आयुर्वेदिक औषधियों को विकसित किया है। योग और आयुर्वेद पर 120 से अधिक पुस्तकों और 25 से अधिक अप्रकाशित प्राचीन आयुर्वेद पांडुलिपियों का लेखन उनके आयुर्वेद के प्रति आस्था एवं समर्पण का परिणाम है। योगऋषि स्वामी रामदेव ने कहा कि आचार्य बालकृष्ण ने न केवल आयुर्वेद को वैज्ञानिक प्रमाणों के साथ स्थापित किया है, बल्कि विश्वभर के शोधकर्ताओं के लिए आयुर्वेद में शोध के नए द्वार भी खोले हैं। विश्व के शीर्ष वैज्ञानिकों में



सम्मिलित किया जाना इस बात का प्रमाण है कि प्राकृतिक जड़ी-बूटियों और सनातन आयुर्वेदिक ज्ञान में अपार संभावनाएं छिपी हैं।

मां करणी की कथा का आयोजन

■ **उपमुख्यमंत्री दिया कुमारी ने लिया आशीर्वाद**

चाहिए दिया कुमारी ने अपने संबोधन में कहा कि पर्व और त्योहार केवल परंपरा नहीं, संस्कारों और संस्कृति के संवाहक हैं।

हमें अपनी आने वाली पीढ़ी को सनातन धर्म, रीति-रिवाज और सांस्कृतिक विरासत के बारे में जागरूक करना होगा। उपमुख्यमंत्री ने प्रधानमंत्री नरेंद्र मोदी के नेतृत्व में केंद्र सरकार की जनकल्याणकारी नीतियों की सराहना करते हुए कहा कि देश में सकारात्मक

बदलाव की लहर चल रही है। उन्होंने कहा, अब हमें महंगाई का सामना नहीं करना पड़ेगा। महंगाई में कामी आने से गृहिणियों को बड़ी राहत मिली है। कार्यक्रम में चेयरमैन अजय सिंह चौहान, रामकिशोर प्रजापत, विजेंद्र सिंह पाल, गोविंद सिंह करीरी सहित अनेक गणमान्य नागरिक, श्रद्धालु और भाजपा कार्यकर्ता उपस्थित रहे। सभी ने भक्ति भाव से कथा श्रवण कर मां करणी से प्रवेश और समाज की सुख-समृद्धि की कामना की। कार्यक्रम का समापन भजन संध्या और प्रसाद वितरण के साथ हुआ। श्रद्धालुओं ने इस आयोजन को धार्मिक आस्था और सामाजिक एकता का सुंदर संगम बताया।

जीएसटी रिफॉर्म से प्रधानमंत्री ने दिया दीपावली का तोहफा : सतीश पूनियां



■ **‘नमो प्रदर्शनी, प्रधानमंत्री मोदी के परिश्रम की कहानी बताती है और नई पीढ़ी को प्रेरणा देती है’**

व्यक्तित्व एवं जीवन को आम जनमानस और युवा पीढ़ी को चित्रित करके पहुंचाया जाये, इसके लिए पार्टी की अभिनव पहल है। नमो प्रदर्शनी, जिसके माध्यम से नरेंद्र मोदी के विकसित भारत विजन को जन-जन तक पहुंचाने का अनूठा कार्य किया जा रहा है, इसको लेकर भाजपा राजस्थान प्रदेश इकाई द्वारा जयपुर के जवाहर कला केंद्र में आयोजित यह प्रदर्शनी नरेंद्र मोदी के विचारों, उनके विजन और विकास कार्यों को लेकर दर्शाया गई है। नमो प्रदर्शनी, प्रधानमंत्री मोदी के परिश्रम की कहानी बताती है और नई पीढ़ी को प्रेरणा देती है।

हरियाणा भाजपा के प्रभारी डॉ. सतीश पूनिया ने सोमवार को जवाहर कला केन्द्र जयपुर में प्रधानमंत्री नरेन्द्र मोदी की जीवनी पर लगाई गई प्रदर्शनी का अवलोकन किया।

योजनाओं से भारत का बुनियादी विकास हुआ है और अयोध्या में भगवान श्रीराम मंदिर के निर्माण से पूरी दुनिया में भारत और सनातन का स्वाभिमान बढ़ा है।

पूनियां ने कहा कि प्रधानमंत्री मोदी के जन्मदिवस पर भाजपा 17 सितंबर से 2 अक्टूबर तक पूरे देश में सेवा पखवाड़ा मना रही है। प्रधानमंत्री नरेंद्र मोदी के महान

मुख्यमंत्री ने महारानी फार्म पुलिया के नवीनीकरण कार्य का लोकार्पण किया

आमजन को वर्षाकाल में आवागमन में होगी सुविधा : भजनलाल शर्मा

जयपुर (कांस)। मुख्यमंत्री भजनलाल शर्मा ने सोमवार को मानसरोवर क्षेत्र में महारानी फार्म-मानसरोवर लिंक ब्रिज के नवीनीकरण कार्य का फीता खेलकर लोकार्पण किया। लगभग 6 करोड़ रुपये से अधिक की लागत से पुलिया के नवीन निर्माण कार्य के अंतर्गत बॉक्स कल्वर्ट पद्धति से इसकी ऊंचाई 2 मीटर तक बढ़ाई गई है। इससे वर्षाकाल में पुलिया पर द्रव्यवती नदी के जल का बहाव नहीं होने से पुलिया पर यातायात सुचारू होगा तथा आमजन को बड़ी राहत मिलेगी।

उल्लेखनीय है कि दुर्गापुरा टॉक रोड क्षेत्र को मानसरोवर से जोड़ने वाली यह पुलिया महारानी फार्म एवं अग्रवाल फार्म के मध्य द्रव्यवती नदी पर स्थित है। पूर्व में इस पुलिया की ऊंचाई कम होने के कारण वर्षाकाल में नदी का पानी पुलिया के ऊपर से बहकर निकलता था, जिससे यातायात अवरूद्ध हो जाता था। आमजन को इससे होने वाली परेशानी को देखते हुए मुख्यमंत्री श्री शर्मा ने पुलिया की ऊंचाई बढ़ाने के निर्देश दिए थे। इस अवसर



मुख्यमंत्री भजनलाल शर्मा ने सोमवार को मानसरोवर क्षेत्र में महारानी फार्म-मानसरोवर लिंक ब्रिज के नवीनीकरण कार्य का लोकार्पण किया।

पर नगरीय विकास एवं स्वायत्त शासन राज्य मंत्री (स्वतंत्र प्रभार) झाबर सिंह खरा, नगर-निगम ग्रेटर उप-महापौर

पुनीत कर्णावट सहित जेडीए एवं संबंधित विभागों के उच्चाधिकारी उपस्थित रहे।

महिलाओं के गले से चैन तोड़ने वाली शातिर महिला गिरफ्तार

जयपुर । गोविंददेवजी मंदिर में सोमवार को महिलाओं के गले से सोने की चैन तोड़ने वाली शातिर महिला को पुलिस ने दबोच लिया। पुलिस ने बावर्ियां गैंग की इस महिला से लूट की दो चैन बरामद की है। गिरफ्तार आरोपित महिला ने गिरोह के अन्य लोगों के बारे में जानकारी जुटाई नहीं रही है। पुलिस उपायुक्त जयपुर उत्तर करन शर्मा ने बताया कि मजगम चौक थाना इलाके में स्थित गोविंद देव जी मंदिर में महिलाओं के गले से सोने की चैन जोड़ने वाली शातिर महिला साहिबा उर्फ राखी

पतिन राहुल उर्फ निवासी- भरतपुर हाल खाना बंदोस जवाहर सर्किल जयपुर को गिरफ्तार किया गया है। पुलिस ने आरोपित महिला से पास से दो सोने की चैन बरामद की। आरोपित साहिबा उर्फ राखी मंदिरों में आने वाली महिला दर्शनार्थियों की भीड़ में शामिल होकर महिला श्रद्धालुओं द्वारा पहने हुए गले की चैन पर नजर रखकर मौका मिलते ही भीड़ का फायदा उठाकर उनके चैन चोरी कर लेती है तथा तुरंत वहां से निकल कर अपने ठिकाने पर ना जाकर अलग अलग जगह पर शरण लेती है।

पड़ोसी ने किया विवाहिता से दुष्कर्म

जयपुर । मुहाना इलाके में एक विवाहिता से पड़ोसी ने दुष्कर्म किया और अश्लील वीडियो बना उसे ब्लैकमेल करने लगा। आरोपी की धमकी से परेशान होकर विवाहिता ने मामले की जानकारी अपने परिवार के लोगों को दी। जिसके बाद परिजनों ने विवाहिता को थाने ले जाकर आरोपी को खिलाफ दुष्कर्म का मामला दर्ज कराया। पुलिस ने बयानों के आधार पर आरोपी को खिलाफ मामला दर्ज उसकी तलाश शुरू कर दी है। थानाधिकारी गुर भूपेंद्र ने बताया कि 20 वर्षीय विवाहिता का आरोप है कि 5 सितम्बर को वो घर पर अकेली थी।

कोटा में “राष्ट्रीय मेला दशहरा-2०25” का रंगारंग आगाज़

ध्वजारोहण के साथ मेला शुरुआत की उद्घोषणा की, आतिशबाजी की और गुब्बारे उड़ाए

कोटा, (निसं)। राष्ट्रीय मेला दशहरा-2025 का सोमवार को रंगारंग आगाज हुआ। मुख्य अतिथि लोकसभा स्पीकर ओम बिरला ने ध्वजारोहण, आतिशबाजी के बाद मेला शुरुआत की औपचारिक उद्घोषणा की। वहीं आसमान में गुब्बारे उड़कर मेले की भव्यता का परिचय कराया।

कार्यक्रम में विधायक संदीप शर्मा, कल्पना देवी, शहर भाजपा जिला अध्यक्ष राकेश जैन, महापौर राजीव अग्रवाल, मेला अध्यक्ष विवेक राजवंशी, मेला अधिकार अशोक कुमार त्यागी, आयुक्त ओमप्रकाश मेहरा, अतिरिक्त मेला अधिकारी महेश गोयल, मेला प्रभारी सत्यनारायण राठौर, उपायुक्त महावीर सिंह सिसोदिया मौजूद रहे।

लोकसभा स्पीकर ओम बिरला ने कहा कि हमारे मेले स्वदेशी का आधार स्तम्भ हैं। हमारे स्वदेशी उत्पादों की ताकत दुनिया में बढ़ रही है। इनकी ताकत से हम आत्मनिर्भरता की ओर बढ़ रहे हैं। इसके साथ लोगों की आर्थिक बचत भी हो, महंगाई कम करके मेले में ज्यादा से ज्यादा लोग स्वदेशी वस्तुएं खरीदें। उन्होंने कहा कि



कोटा में 1३2वें राष्ट्रीय मेला दशहरा 20२5 का आगाज गुब्बारे छोड़कर किया गया।

मेले में संस्कृति, संस्कार और विरासत के साथ आधुनिकता का संगम दिखाई देता है। इस बार मेले में विशेष बाजार दिखेंगे। देशभर की अलग-अलग हिस्सों की संस्कृति, वहां बनने वाले हस्तशिल्प और अन्य वस्तुएं नजर आएंगी। अलग-अलग प्रदेशों की कला एक छत के नीचे नजर आएगी।

सभी समाज और धर्म को मानने वाले लोग सभी संस्कृतियों का उत्सव मेले में दिखाई देता है। उन्होंने कहा कि श्रीराम के चरित्र का वर्णन रामलीला के माध्यम से मेले के दौरान किया जाएगा। भगवान राम ने अपने आदर्श जीवन के द्वारा लोगों को प्रेरणा देने का काम किया है। उनका समर्पण, त्याग

और तपस्या हमें सदैव प्रेरित करती है। शोषित पीड़ित व्यक्तियों के आत्मसम्मान के लिए राम की लड़ाई पूरी दुनिया के लिए अदृष्ट है। श्रीराम ने अहंकार रूपी राक्षसी वृत्ति के प्रतीक रावण को समाप्त किया था। कभी भी अहंकारी व्यक्ति ज्यादा समय तक दिलों पर राज नहीं कर सकता। भगवान

■ **मेले स्वदेशी का आधार स्तम्भ हैं, हमारे स्वदेशी उत्पादों की ताकत दुनिया में बढ़ रही : ओम बिरला**

राम ने वनवासी के रूप में जीवन जीते हुए भी रावण जैसे शासन पर बैठे हुए व्यक्ति पर विजय प्राप्त की। महापौर राजीव भारती ने कहा कि राष्ट्रीय मेला दशहरा में विरासत, परंपरा, धरोहर का अमूल्य संगम दिखाई देता है। कोटा का मेला हमारे लिए गौरव का विषय है। लोकसभा स्पीकर ओम बिरला के मार्गदर्शन में इसे भव्य बनाने के लिए प्रयास कर रहे हैं। नवाचारों के द्वारा इसका स्वरूप बदल गया है। धन्यवाद देते हुए महिला अध्यक्ष विवेक राजवंशी ने कहा कि हम राम बारात को भव्य बनाने का प्रयास कर रहे हैं। पहली बार राम बारात के मार्ग को लोकसभा स्पीकर ओम बिरला के प्रयासों से बदला गया है। मेले से जन-जन का जुड़ाव हो, मेला केवल मेला समिति का नहीं है, बल्कि हर कोटा वासी का है।

डॉ. फतेह सिंह भाटी को “मनुज साहित्य सम्मान-2०25” मिला

जयपुर/चूरू। डॉ. ओ.पी. शर्मा चैरिटैबल ट्रस्ट, चूरू की ओर से रविवार को नगर-श्री चूरू के सभागार में आयोजित साहित्य समारोह में जोधपुर के जाने माने साहित्यकार डॉ. फतेह सिंह भाटी को प्रतिष्ठित मनुज साहित्य सम्मान 2025 अर्पित किया गया। सम्मान स्वरूप सम्मान पत्र, शॉल, श्रीफल, स्मृति चिह्न एवं ग्यारह हजार रुपये प्रदान किये गये। इस अवसर पर

■ **साहित्य समारोह में कहानी संग्रह “वजूद” का लोकार्पण किया**

स्नेहलता शर्मा के हिन्दी कहानी संग्रह “वजूद” का लोकार्पण भी हुआ।

समारोह अध्यक्ष और विचारक प्रोफेसर कमल सिंह कोठारी ने कहा कि डॉ. ओमप्रकाश शर्मा का जीवन हर व्यक्ति के लिए प्रेरणादायी है। उनके व्यक्तित्व से हम सीख सकते हैं कि प्रतिकूल परिस्थिति में अपने इरादे दृढ़ रखते हुए किस प्रकार आगे बढ़ा जाता है। जैन-जौ जैसे नए किंतु विच्यंसक तत्वों को कानोरे करते हुए हमें एक संस्कारवाचन पीढ़ी तैयार करना है और इस कार्य के लिए डॉ. ओमप्रकाश शर्मा जैसे उज्ज्वल चरित्रों से ही प्रेरणा मिल सकती है। उन्होंने पुस्तक वजूद की कहानियों की सराहना



नगर-श्री चूरू के सभागार में आयोजित समारोह में साहित्यकार डॉ. फतेह सिंह भाटी को सम्मानित किया।

की। मुख्य अतिथि, वरिष्ठ लेखक और सूचना एवं जनसम्पर्क विभाग के उप निदेशक कुमार अजय ने साहित्य के महत्व को रेखांकित करते हुए कहा कि साहित्य मानसिक स्वास्थ्य की सबसे बड़ी दवा है। साहित्य कला से दूर होते समाज में निरंतर मनोरोगियों की संख्या बढ़ रही है। उन्होंने कहा कि हमें पुरखों की सांस्कृतिक विरासत को आगे बढ़ाने का प्रयास सराहनीय है। साहित्यकार डॉ. फतेहसिंह भाटी ने कहा कि सच्चा साहित्यकार वह होता है, जो अपने लेखन में लोकमानस में रचे-बसे पात्रों को जीवन्त करता है, क्योंकि इन पात्रों को अगली पीढ़ी तक लेकर जाना बहुत जरूरी

है। साहित्यकार का यह भी दायित्व है कि वह ऐसे पात्रों को भी अपने रचनाकर्म में सम्मिलित करे, जिनके विषय में लोगों को अधिक जानकारी नहीं है।

रवीन्द्र शर्मा ने कहा कि साहित्य के लिए अपना जीवन होम करने वाले साधकों का सम्मान करना संस्थाओं और समाज का कर्तव्य है। स्नेहलता शर्मा ने कहा कि साहित्य में सत्य-शिवम-सुंदरम का आदर्श सर्वोच्च होना चाहिए प्रबन्धन ट्रस्टी डॉ. सुरेन्द्र शर्मा, एडवोकेट सुरेश शर्मा, श्यामसुंदर शर्मा, विनोद मेहता, डॉ. प्रमोद बाजोरिया, गुरुदास भारती, रवींद्र शर्मा, राजेन्द्र मुसाफिर, आशुतोष, इंदरीस खत्री, ओमप्रकाश तंवर आदि ने सम्मान्य

साहित्यकार व अतिथियों का स्वागत-अभिनन्दन किया। मंच संचालन साहित्यकार प्रोफेसर सुरेंद्र सोनी ने किया। इस अवसर पर ऊषा शर्मा, अनसुईया शर्मा, पुष्पा शर्मा, मोना सोनी, आनंदबाला, विजयलक्ष्मी पारीक, उमा सारस्वत, दीपिका शर्मा, डॉ. कमल वशिष्ठ, विष्णुनाथ तंवर, बाबूलाल शर्मा, मनमोत सोनी, हरिसिंह, रमेश सोनी, बाबूलाल शर्मा, विजयकान्त, दिनेश टोषाण, पिकुमार गोइन्का, बृजेन्द्र दाधीच, शैलेन्द्र माधुर, सोमेश शर्मा, सज्जन लाटा, सहित अनेक प्रबुद्ध श्रोता उपस्थित थे।

भीलवाड़ा, (निसं)। जिले की सवाईपुर चौकी पुलिस ने रविवार रात अवैध मादक पदार्थ के खिलाफ कार्रवाई करते हुए एक बलैनी कार से 1०2 किलो डोडा-चूरा को जब्त करते हुए एक जने को गिरफ्तार किया, वहीं दूसरा फरार हो गया।

पुलिस ने बताया कि जिला पुलिस अधीक्षक धनंजय सिंह द्वारा चलाये जा रहे अवैध मादक पदार्थ की धरपकड़ अभियान के तहत पात्स जैन अतिरिक्त पुलिस अधीक्षक मुख्यालय भीलवाड़ा

कुलपति विवादित बोल मामला: छात्रों ने काली पट्टी बांधकर विरोध जताया

उदयपुर, (का.सं.)। उदयपुर की मोहनलाल सुखाड़िया यूनिवर्सिटी की कुलपति प्रो. सुनीता मिश्रा के खिलाफ छात्रों का विरोध जारी है।अखिल भारतीय विद्यार्थी परिषद ने विरोध के रूप में सोमवार को यूनिवर्सिटी प्रशासनिक भवन के बाहर सफाई अभियान चलाया। इस दौरान छात्रों ने भवन की सीढ़ियों पर रखे गमलों को व्यवस्थित जमाया। वहां आसपास जमी मिट्टी को झाड़ू से साफ किया और पत्थरों को वहां से हटाया।

वल्लभ नगर में तीन इंच बारिश

उदयपुर, (कासं)। मानसून के विदा होने से पहले उदयपुर संभाग के कई क्षेत्रों में बारिश का दौर जारी है। पिछले 24 घंटों में वल्लभनगर में तीन इंच (72 मिमी) बारिश दर्ज की गई। इधर कई जलाशयों में पानी की आवक भी बनी हुई है। रूक-रूक कर बारिश होने के बावजूद गर्मी का असर तेज बना हुआ है। सोमवार को उदयपुर में अधिकतम तापमान ३2.5 तथा न्यूनतम तापमान 23.८ डिग्री सेल्सियस दर्ज किया गया। जल संसाधन विभाग ने उदयसागर के दोनों गेट बंद कर दिए हैं। उदयसागर का जलस्तर 24 फीट के मुकाबले सोमवार को 22 फीट 8 इंच है। आयड़ नदी से आवक जारी है। फतहसागर में पानी की आवक बनी रहने से चारों गेट खुले रखे गए हैं। सीसारमा नदी में 2 फीट 8 इंच पानी का बहाव बना हुआ है।

दुष्कर्म के आरोपी फरार, तलाश जारी

अनूपगढ़, (निसं)। रावला क्षेत्र में मंदबुद्धि महिला के साथ दुष्कर्म का मामला सामने आया है। पीड़िता के घर में दो लोगों ने घुसकर उससे दुष्कर्म किया। आरोपी पूर्व सरपंच श्रवण राम और केशाराम हैं। पीड़िता के पति की गैर मौजूदगी में दोनों आरोपी शराब के नशे में घर में घुसे। पीड़िता ने 1३ सितंबर को रावला थाने में मामला दर्ज करवाया। घटना के बाद से पीड़िता मानसिक सदमे में हैं। उसका इलाज बीकानेर के पीबीएम अस्पताल में चल रहा है। 9 दिन बीत जाने के बाद भी आरोपियों की गिरफ्तारी नहीं हुई है। इसके विरोध में समाज ने बैठक की। समाज के लोगों ने इसे पूरे समाज पर हमला बताया। बैठक के बाद डीएसपी प्रशांत कौशिक को ज्ञापन सौंपा गया।

बहीर क्षेत्र में उपजे साम्प्रदायिक तनाव में आठ आरोपी गिरफ्तार

■ **घटना में शामिल पांच बाल अपचारियों को भी निरुद्ध किया**

उसके घर भगतों की ढाणी में आपराधिक आशय से गये। वहां पर वारदात करने के बाद वापसी में भागते समय परिवादी पक्ष के मकान में घुसकर

अन्दर लगी एमरोड़ी (कशीदा मशीन) मशीनों में तोड़ फोड़ की व एक मोटर साइकिल को तोड़ दिया व बहीर से रश्मान रोड तिराह पर एकत्रित होकर इस्टाग्राम पर पोस्ट करने वाले लड़के

2९ क्विंटल जब्तशुदा अवैध डोडा पोस्त एवं 1६ किलो गांजा नष्ट किया

ब्यावर, (निसं)। 22 सितंबर को पुलिस मुख्यालय द्वारा चलाया जा रहा राष्ट्रव्यापी अवैध मादक पदार्थ निस्तारण पखवाड़े के तहत जिले के थानों पर अवैध मादक पदार्थ तस्करी से संबंधित दर्ज प्रकरणों में बरामद अवैध मादक पदार्थों के नष्टीकरण हेतु न्यायालय से आदेश प्राप्त कर अवैध डोडा-पोस्त एवं गांजा ब्यावर शहर के बाहर निश्चित स्थान पर जलाकर नष्ट किया गया। जिला पुलिस अधीक्षक ब्यावर रतन सिंह ने बताया कि राष्ट्रव्यापी अवैध मादक पदार्थ निस्तारण पखवाड़े के तहत जिला के थानों पर

एन.डी.पी. एस. के प्रकरणों में जब्त अवैध मादक पदार्थों के नष्टीकरण (भस्मीकरण) करने हेतु पुलिस मुख्यालय से निर्देश प्राप्त हुए थे, जिस पर नियमानुसार जिन प्रकरणों में एन.डी.पी.एस. एक्ट की प्रक्रिया पूर्ण होने पर 26 प्रकरणों में जब्तशुदा अवैध डोडा-पोस्त एवं गांजा नष्ट करने हेतु नष्टीकरण समिति का गठन किया जाकर 22 सितंबर का दिन नियत किया गया था। निर्देशानुसार जिले के समस्त थानाधिकारीगण प्रकरणों में जब्त मादक पदार्थों को श्रीसीमेंट फैक्ट्री, ब्यावर

लेकर पहुंचे, जहां गठित समिति के अध्यक्ष जिला पुलिस अधीक्षक ब्यावर रतन सिंह आर्डीएस तथा सदस्य अतिरिक्त जिला पुलिस अधीक्षक ब्यावर भूपेन्द्र शर्मा व जयराम पुलिस निरीक्षक अपराध सहायक मय थानाधिकारी की उपस्थिति में नष्टीकरण के तहत थानों पर जब्त अवैध मादक पदार्थों का नष्टीकरण किया गया। नष्टीकरण की प्रक्रिया में करीब 29 क्विंटल डोडा-पोस्त एवं 16 किलोग्राम गांजा को जलाया जाकर नष्ट किया जाकर संपूर्ण कार्यवाही की वीडियोग्राफी व फोटोग्राफी करवाई गई।

कार से 1०2 किलो डोडा-चूरा के साथ एक गिरफ्तार, दूसरा फरार

व बाबू लाल बिस्नोई वृताधिकारी वृत्त माण्डलगढ़ भीलवाड़ा के निकटतम सुपरविजन में जय सुल्तान कार्यवाहक थानाधिकारी बडलियास मय टीम के कार्रवाई की। जानकारी के अनुसार राविवार को थाना बडलियास की चौकी सवाईपुर कांस्टेबल श्रवण कुमार व मुकेश कुमार दोनों कोटड़ी चौराहा, सवाईपुर पर गश्त कर रहे थे। उसी दौरान बिगोद कि तरफ से एक सफेद रंग कि बलैनी गाड़ी तेज गति से आई, जिसमें दो व्यक्ति बैठे थे। दो व्यक्ति संदिग्ध

चोरी के दो आरोपी गिरफ्तार

बांसवाड़ा, (निसं)। थाना कसारवाड़ी क्षेत्र के जालिमपुरा गांव में जलोत्थान सिंचाई योजना के सौर ऊर्जा प्लांट से बिजली की केबल चोरी करने के दो आरोपी अनिल पुत्र दूदा डामोर निवासी रूपगढ़ व अल्पेश पुत्र रमेश बारिया निवासी गोंयका बारिया को गिरफ्तार करते हुए 25 किलोग्राम ताम्बा जब्त किया गया है। थानाधिकारी नरेन्द्र शर्मा ने बताया कि गत 12 सितम्बर को प्रार्थी निलेश रावत निवासी जालिमपुरा ने रिपोर्ट दी कि 1० सितम्बर की रात्रि को चोरों ने प्लांट में लगी केबल व वाईरिंग केबल चुराई थी।

विद्युत तार व नल चोरी करने का आरोपी गिरफ्तार



लोहारिया थाना पुलिस ने चोरी करने के आरोपी को गिरफ्तार किया।

उच्चाधिकारियों के निर्देश पर वारदातों के खुलासों के लिये टीम गठित की। इस टीम ने मुखबिरों से प्राप्त सूचनाओं के आधार पर संदिग्धों से गहनता से पूछताछ की। वहीं विद्यालय से सीसीटीवी फुटेज प्राप्त किये तो आरोपी की पहचान अरविन्द पुत्र नाथुलाल पटेल निवासी रतनपुरा आंजना थाना अरुथाना के रूप में हुई। जिसे डिटेन कर पूछताछ की गयी

तो उसने चोरी स्वीकार किया। आरोपी की सूचना पर विद्युत केबल से जलाकर निकाला तंबे का तार एवं नल की टोटियां बरामद की गयीं। पुलिस टीम में थानाधिकारी शिशुपाल सिंह, सहायक उपनिरीक्षक नाथूलाल व सुरेन्द्र सिंह, हैड कांस्टेबल सरदार सिंह, मानशंकर, रतनपुरा आंजना थाना अरुथाना के रूप में हुई। जिसे डिटेन कर पूछताछ की गयी

फर्जी दस्तावेज से ट्रैक्टर खरीदने का आरोपी गिरफ्तार

टोंक, (निसं)। थानाधिकारी निवाई रामजीलाल के नेतृत्व में गठित टीम ने फर्जी दस्तावेज व फर्जी आदमी बनकर ट्रैक्टर खरीदने वाले आरोपी के कब्जे से वांछित ट्रैक्टर को बरामद कर आरोपी को गिरफ्तार किया गया। थानाधिकारी ने बताया कि थाना टीम ने आरोपी भीमराज मीणा पुत्र नाथूलाल निवासी धन्ना फेली की ढाणी, मण्डावरी थाना जिला दोसा

को गिरफ्तार कर वांछित ट्रैक्टर के सम्बन्ध में पूछताछ के बाद आरोपी ने चोरी किये गये ट्रैक्टर को अपने गांव धन्ना फेली की ढाणी होना बताया, जिस पर पुलिस टीम ने आरोपी के गांव मण्डावरी धन्ना फेली की ढाणी पहुंचकर प्रकरण में वांछित ट्रैक्टर को जब्त किया। आरोपी भीमराज मीणा ने ट्रैक्टर को राजेश मीणा पुत्र भरत लाल मीणा के नाम

से फर्जी दस्तावेज तैयार कर ट्रैक्टर खरीदने एवं ट्रैक्टर के विक्रय इकरानामा की शर्तों के मुताबिक 84 हजार रूपये की 8 किस्त जमा नहीं करवाकर धोखाधड़ी करके ट्रैक्टर को खुर्द-बुर्द करने के सम्बन्ध में न्यायालय द्वारा इस्तगसा प्राप्त होने पर प्रकरण दर्ज कर अनुसंधान किया गया। इस दौरान आरोपी को गिरफ्तार किया गया है।

